



ఉన్నవ లక్ష్మీనారాయణ

# కాళికాలోకం

సెప్టెంబర్ 2008

మాసపత్రిక

వెల: రూ.5



పోరాటాలతో దద్దరిల్లిన ధర్మా చౌక్




వేలవాలు జనం లకు పెంచాలి.  
 హా.క.ఆర్.సిసి వర్కింగ్ చేయాలి.  
 ఆంధ్రప్రదేశ్ ఏ.కె.పి.యూ.మేటర్, ఉద్యోగుల సంఘం  
 సీఎ/సీఎఫ్/ఎకె.గ్రామీణపీకలు సంఘమిత్రులు/సీవి  
 27-8-2008  
 ఇందిరాపార్క్

**రాష్ట్రదర్శన**



CE



(1873-1958)

# చిన్నేలే పలువేలు చాటిన చిన్నేవే లక్ష్మీనారాయణ

**స్వాతంత్ర్య** సమరయోధులు, ప్రజాసేవకులు, నవలా రచయిత, అగ్రశ్రేణి ఆంధ్ర నాయకులలో ఒకరు. ప్రజాహిత గ్రంథ రచయితలలో, స్త్రీ విద్యాభ్యుదయా కాంక్షలలో ఎన్నిక గన్నవారు. అచంచల దీక్షతో స్వార్థరహితంగా దేశసేవ, ప్రజాసేవ, నిర్విరామంగా ఒనరించిన ధైర్యశాలి. వీరు గుంటూరు జిల్లా సత్తెనపల్లి తాలూకాలో వేములూరుపాడు గ్రామంలో 1873 డిసెంబరు 4వ తీరాములు దంపతులకు జన్మించారు. ఎఫ్.ఎ.పరీక్షలో కృతార్థులయ్యే వరకు వీరు గుంటూరు క్రిస్టియన్ కళాశాలలో చదివారు. తరువాత కొన్ని చిన్న ఉద్యోగాలు చేసి చివరకు ప్లీడరు పరీక్షలో ఉత్తీర్ణులై 1903 నుండి గుంటూరులో ప్లీడరుగా ఉన్నారు. వీరు 1913లో

ఐర్లండు వెళ్లి డబ్లిన్ నగరంలో చదివి బారిష్టరు పట్టా పొందారు. అక్కడున్న రోజులలో వీరికి ఐర్లండు స్వాతంత్ర్యోద్యమ నాయకులైన డివెలెరాతో పరిచయం కలిగింది. అంతకు పూర్వమే వీరిలో నెలకొని ఉన్న స్వాతంత్ర్య భావానికి అది చాలా దోహదం కల్పించింది. అక్కడ నుండి వీరు తిరిగి వచ్చి చెన్నై, గుంటూరులలో బారిష్టరు వృత్తిని అవలంబించి కీర్తిని, ధనాన్ని విశేషంగా సంపాదించారు. గాంధీ మహాత్ముని ఆదేశానుసారం 1920లో బారిష్టరు వృత్తిని పరిత్యజించి వీరు సహాయ నిరాకరణోద్యమాన్ని చేపట్టారు. 1921లో పల్నాటి పుల్లరి సత్యాగ్రహాన్ని సాగించి, తరువాత తీవ్రమైన వివిధ రాజకీయోద్యమాలలో పాల్గొని 1922, 1930, 1942-43లలో జైలుశిక్షలు విధింపబడి, మొత్తంమీద దాదాపు మూడు ఏళ్లు వివిధ కారాగారాలలో శిక్ష అనుభవించారు. వీరు 1905లో గుంటూరులో వితంతు శరణాలయాన్ని నెలకొల్పి 1907 వరకు దాన్ని నిర్వహిస్తూ వితంతువులకు అనేక మందికి వివాహాలు చేసి వారిని ఉద్ధరించారు. తరువాత కొంతకాలం వీరేశలింగంగారి కోరికపై రాజమండ్రిలోని వితంతు శరణాలయానికి నేతగా ఉండి, దానిని మానుకుని 1908లో గుంటూరులో మరల వితంతు శరణాలయాన్ని ప్రారంభించి దాన్ని నిర్వహించారు. స్త్రీ విద్యాభ్యుదయానికి వీరు 1922లో గుంటూరులో 'శారదానికేతనము'ను స్థాపించి ప్రభుత్వ సహాయాన్ని ఆపేక్షింపక జాతీయ విద్యా విధానాన్ని అనుసరించి స్త్రీలకు సామాన్య విద్యా విజ్ఞానాలనే కాక, వృత్తి విద్యా విజ్ఞానాన్ని కూడా సమకూర్చేవారు. శారదానికేతనంలో విద్యా విజ్ఞానాలను పొందిన స్త్రీలు వివిధ జీవిత రంగాలలో రాణించారు. కొందరు జాతీయ నిర్మాణ కార్యాలను చేపట్టి దేశసేవ చేశారు. వీరు 1910లో ఏలూరులో జరిగిన కృష్ణా-గుంటూరు జిల్లాల సంయుక్త సభలో మొట్టమొదటి భాషారాష్ట్ర నిర్మాణాన్ని కోరుతూ తీర్మానాన్ని చేయించి మరుసటి ఏడాది విశాలాంధ్ర నిర్మాణానికి అఖండ ప్రచారం చేశారు. 1913లో బాపట్ల ఆంధ్రమహాసభ ఆహ్వాన సంఘానికి కార్యదర్శిగాను, 1922లో చిత్తూరు ఆంధ్రమహాసభకు అధ్యక్షులుగాను వీరు పని చేశారు. వీరి రచనలలో అగ్రగణ్యం 'మాలపల్లి' అనే పెద్దనవల. అది ఆంధ్ర దేశంలో సమకాలీనమైన రాజకీయార్థిక సాంఘిక వైజ్ఞానిక పరిస్థితులకు ప్రతిబింబం. దానికి సాటి నాటికి నేటికి అది ఒక్కటే. నాటి ప్రభుత్వం దాని ప్రచారాన్ని నిషేధించింది. అందుకు కారణం అది ప్రజాహృదయంలో ఎలాంటి విపరీత పరిణామాన్ని కలిగించునో అనే భయమే. 'మాలపల్లి' అన్ని భాషలలోకి పరివర్తింపదగింది. 'నాయకులు', 'భావతరంగాలు', 'స్వరాజ్యసోదే', 'బుడబుడక్కల జోస్యం' మొదలైనవి వీరి ఇతర రచనలు. వీరు రచింప తలపెట్టిన 'తిక్కన' నవల పూర్తికాలేదు. తిక్కనామాత్యుని సాహిత్య విషయ విమర్శన రూపమైన ఆ కృషికి ఫలాన్ని అనుభవించే భాగ్యం ఆంధ్రులకు మృగ్యమైంది. వీరు సాగించి, సాధించిన ప్రజాహిత కార్యాలన్నిటిలో నిరంతర భాగస్వామినియై వీరికి పేరు ప్రతిష్ఠలు సంపాదించి పెట్టి తన సహధర్మ చారిణీత్వాన్ని సార్థకపరచుకున్నది ఈ ప్రజాసేవకుని ధర్మపత్ని లక్ష్మీబాయమ్మ. వీరికి అపర వయస్సులో, భారామరణం సంభవించింది. ఆ పత్నీ వియోగం సహించరానిదే అయినా, వీరి కార్యదీక్షకు మాత్రం భంగం కలిగించలేదు. సహస్రమాసప్రాయ సుదీర్ఘమైన వీరి జీవితం నిత్యప్రజాహిత పరాయణం. వీరి సమస్త కార్యాలు ప్రజాహితకరాలు. వీరు 25-9-1958న పరమపదించారు.

## " మాలపల్లి నేవల'లో " జాతీయోద్యమ స్ఫూర్తి

సాంప్రదాయకంగా వైష్ణవాన్ని అనుసరిస్తూ పంచములలో మత బోధకులైన దాసరి కులానికి చెందిన రామదాసు ' మాలపల్లి' లో ప్రధాన పాత్ర. వలస పూర్వదశలో వృత్తికారులలో కింది తరగతి వారిలో ప్రచారంలో ఉన్న అచల మతాన్ని, వారి సంస్కృతిని, తత్వసాహిత్యాన్ని అనుసరించి జాతీయోద్యమాన్ని, హరిజనోద్యమాన్ని ప్రజాకర్షణం చేస్తూ పంచముల జీవితాన్ని ఉన్నవ మాలపల్లిలో చిత్రించాడు. గాంధేయ మార్గం విప్లవ మార్గం రెండింటిపైన సమానమైన సానుభూతిని కలిగిస్తూనే గాంధేయ మార్గం విజయం సాధించినట్లుగా చిత్రిస్తాడు ఉన్నవ, స్వరాజ్యం వచ్చిన తరువాత పార్లమెంటులో ప్రవేశపెట్టిన తీర్మానాలతో నవల పూర్తి అవుతుంది. చేసిన తీర్మానాలలో ఉద్యోగాలలో పంచములకు ఆపుదల ఒకటి. శ్రామిక వర్గ ఉద్యమంతో పాటు, పంచమోద్యమం కూడా సమాంతరంగా కొనసాగడం అన్న భావం 1921 నాటికి కొత్త ఆలోచన, " కార్మిక, పంచమోద్యమాలు రెండూ వృద్ధి పొందినప్పుడే నిజమైన ప్రజాప్రభుత్వం ఏర్పడుతుంది" అంటుంది ఒక పాత్ర. జాతీయ ఉద్యమాన్ని పాపులర్ ఉద్యమంగా చేసి పంచముల జీవితాన్ని చిత్రించిన నవల 'మాలపల్లి'.

ప్రొ|| కె.కె. రంగనాథాచార్యులు



# కార్మికలోకం

సి.ఐ.టి.యం. ఆంధ్రప్రదేశ్ కమిటీ మాసపత్రిక

సంపుటి 21 సంఖిక 09

విడి ప్రతి వెల : రూ. 5

సం॥ చందా : రూ. 50

## విషయ సూచిక

సంపాదకీయం	1
కార్మికీయం	2
కవర్ స్టోరీ	3-5
వర్షాలు - ఆరోగ్య సమస్యలు	6
ఉద్యమవార్తలు	7-17
సమ్మె రివ్యూ	18
ముగ్గుపల్ ఉద్యమం	20
అంతర్జాతీయం	22
సామాజిక న్యాయం	23
మొగలి పాదలు (కథ)	24
కవిత	25
జాతీయం	26
జనజీవనంపై జలఖడ్గం	28
బాలలలోకం	29
ఒలింపిక్స్	30

### మేనేజర్

### కార్మికలోకం

ఇ.సం. 1-7-139/44, ఎస్.ఐ.ఐ. స్టూరెన్స్ కేంద్రం,  
ఎస్.ఆర్. కె.పగర్, రిసాలగడ్డ, జమీన్ సాన్ పూర్,  
ముప్పిరాబాద్, హైదరాబాద్-20.  
ఫోన్: 27612474 ఫ్యాక్స్: 27646565

### ఎడిటోరియల్ బోర్డు

ఎడిటర్: పి.రోజా

సభ్యులు :

పర్వ సత్యనారాయణ,

ఎస్.వీరయ్య, ఆర్.సుధాభాస్కర్,

పి.అజయ్ కుమార్, మహమ్మద్ అబ్బాస్,

ఆర్.ఎస్.మూర్తి, సత్యభాస్కర్.

### మేనేజరియల్ బోర్డు

మేనేజర్: నాగమణ్యం

సభ్యులు :

పర్వ సత్యనారాయణ, ఎస్.పుణ్యవతి,

యు.నర్సయ్య, ఆర్.ఎస్.మూర్తి, పి.అరుణ, బాల్ రాజ్

## సంచలించి పిల్లి బైటికొచ్చింది

ఈ వర్షాకాలపు అసెంబ్లీ సమావేశాల్లోనే వై.ఎస్ పాలన ముగిసిపోయి, ఎన్నికలకు పోతారనే వాసన రావటంతో దీపం ఉండగానే ఇల్లు చక్కదిద్దు కోవాలన్నట్లు వీలైనన్ని రాయితీలు వెంటనే రాబట్టు కోవాలనే ఆలోచన కార్మికుల్లో మొగ్గ తొడిగింది. దాని ఆచరణ రూపమే ఆగస్టు నెలాఖరు నుండి జరుగుతున్న ఛలో అసెంబ్లీలు, రాజధానికెళ్ళి సియ్యేమ్ గారి దర్శనం చేసుకుంటే ఆయన కోరిన కోర్కెలు తీర్చే కొంగు బంగారమనుకుని హైదరాబాద్ కు చేరుకునే వారూ వున్నారు. మా సమస్యలు పరిష్కరిస్తే రాబోయే ఎన్నికల్లో కాంగ్రెస్ తరుపున సైనికుల్లా పని చేస్తామని అనుకున్న వారు, పైకే అన్నవారూ లేక పోలేదు. అయితే అత్యధిక మంది కార్మికులు తమకు గతంలో చేసినవాగ్దానాలను అమలు జరిపించుకోవాలని, తమ డిమాండ్లు పరిష్కరించుకోవాలని, అవసరమైతే సమరశీల పోరాటాల ద్వారా తమ డిమాండ్లను సాధించుకోవాలనే ధృఢసంకల్పాలతో హైదరాబాద్ కు వచ్చారు.

మొదటి వారం అనుభవం కార్మికులకు ఎన్నో పాఠాలు నేర్పింది. సమస్యల పరిష్కారం సంగతి దేవుడెరుగు, చీరలూడ బెరకటం, జాకెట్లు చింపటం, ఆడ, మగ కార్యకర్తల్ని పైకి చెప్పుకోలేని చోట్ల గాయపరచటం వంటి వికృత చేష్టలకు పోలీసు కుక్కల్ని వుసి గొలిపి చోద్యం చూస్తోంది ఈ ప్రభుత్వం. కాంగ్రెస్ పాలన విశ్వరూప సందర్శనం జరగటంతో ఎన్నోవ్యయ ప్రయాసలకోర్చి హైదరాబాద్ కొచ్చిన కార్మికుల్లో అనేక మందికి ప్రభుత్వ అసలు స్వరూపం, స్వభావం అర్థమైంది. “అనుభవంలోకొస్తే తప్ప తత్వం బోధపడద” ని గిరీశం చెప్పింది అందుకే.

డౌన్ డౌన్ సియ్యేమ్ నినాదాలతో రాష్ట్ర రాజధాని మార్మోగుతోంది. మా వుసురు నీకు తగలకపోదా అంటూ కార్మికులు శాపనార్థాలు పెడుతున్నారు.


దీన్నే ఇంగ్లీషులో “ ది క్యాట్ ఈజ్ ఔట్ ఆఫ్ బ్యాగ్ ” అంటారు ఏరంగం కార్మికులూ మంత్రులు, అధికారులు చేసే వాగ్దానాలను నమ్మడానికి సిద్ధంగా లేరు. ఎన్ని రోజులైనా, ఎంత కష్టమైనా నిర్దిష్ట ఆర్డర్లు లేకుంటే ఇక్కడే రోడ్లపైనే వండుకుని, రోడ్లపైనే తింటాంతప్ప ప్రభుత్వాన్ని ‘నమ్మం’ అని తెగేసి చెప్తున్నారు. ఫిబ్రవరిలో అంగన్ వాడీలు ప్రారంభించిన సాంప్రదాయాన్ని కొనసాగిస్తున్నారు.

మేము ప్రజలకు చేసిన ప్రతి వాగ్దానాన్ని నెరవేర్చే శామని ధంకా బజాయించి చెప్పే రాజశేఖరరెడ్డి గారు ఏరంగం కార్మికులకిచ్చిన, ఏ వాగ్దానం అమలు చేశారో చెప్పుకుంటే సంతోషిస్తాం. వాగ్దానాలేకాదు, చేసుకున్న ఒపప్పుందాలు సైతం మడిచి అటక మీద కెక్కించిన ఘన చరిత్ర ఈ ప్రభుత్వానిది.



ఎస్.సి, ఎస్.టి, బి.సి, మైనారిటీలకు ఏదో చేసే శామని, చేస్తున్నామని గొప్పలు చెప్పుకునే ప్రభుత్వానికి ఈ కులాల వారే అత్యధికంగా ఉండే గ్రామ సేవకులు, అంగన్ వాడీలు, మున్సిపల్, గ్రామపంచాయితీ పారిశుధ్య కార్మికులు, కాంట్రాక్టు కార్మికులు, బీడీ, ఆశ, మొదలైన రంగాల కార్మికులకు ఏం చేసిందో ఈ ప్రభుత్వం చెప్పగలదా? కనీసం చేసిన వాగ్దానాలపై జీవోలైనా విడుదల చేసిందా?

ఇది మాటల ప్రభుత్వమే తప్ప చేతల ప్రభుత్వం కాదు. అందుకే దీన్ని ఇంటికి పంపుదాం.





# కార్టూన్లయం





# పోరాటాలతో దద్దరిల్లిన ధర్మా చౌక్

కదం తొక్కిన కార్మికులతో ధర్మా చౌక్ మరోసారి దద్దరిల్లింది  
వివిధ తరగతులకు చెందిన కష్టజీవులు కదిలారు  
తమ సమస్యల తోరణాలను ప్రభుత్వం ముందుకు తెచ్చారు  
కాలే కడుపుల ఆకలి కేకలకు, ప్రభుత్వ నిరంకుశత్వానికి, నిర్భందానికి  
రాజధాని నడి బొడ్డునున్న ఇందిరా పార్కు సాక్షిగా నిలిచింది.



ఆగస్టు 25 నుండి ప్రారంభమయిన అసెంబ్లీ వర్షాకాల సమావేశాల సందర్భంగా తమ సమస్యలను ప్రభుత్వానికి తెలియజేయాలని వేలాది మంది శ్రామికులు పోరుబాట పట్టారు. అసెంబ్లీ ప్రారంభం రోజునే అంగన్ వాడీ ఉద్యోగుల కలక్టరేట్ ల పికెటింగ్స్, 26న మున్సిపల్, వ్యవసాయ విశ్వవిద్యాలయం ఉద్యోగుల చలో అసెంబ్లీలతో ప్రారంభమయిన పోరాటాలు క్రమంగా ఉధృతమయ్యాయి. సంఘటిత, అసంఘటిత రంగాలకు చెందిన వేలాది మంది కార్మికులు ధర్మాలు, ఆందోళనలు, పోరాటాలతో ఇందిరా పార్కు రణరంగాన్ని తలపిస్తుంటే ప్రజల సమస్యలను చర్చించాల్సిన ప్రజాప్రతినిధులు వాటికి ప్రాధాన్యత ఇవ్వకుండా అసెంబ్లీలో ఉత్సవ విగ్రహాలుగా కూర్చుంటున్నారు. అనవసర విషయాలపై చర్చిస్తూ విలువైన సమయాన్ని వృథా చేస్తున్నారు.

**అమలుకు నోచుకోని హామీలు**

ఎన్నికలకు ముందుగాని, తరువాత గాని చేసిన వాగ్దానాలన్ని ఖచ్చితంగా అమలు చేస్తున్నామని, ఆగస్టు 31, 2008న కొత్తగూడెం సభలో ముఖ్యమంత్రిగారు చెప్పారు. మరి 6 నెలల క్రితం అంగన్ వాడీ ఉద్యోగులకు, మున్సిపల్ ఉద్యోగులకు ఇచ్చిన హామీలపై నేటి వరకు జీవోలు ఎందుకు జారీ చేయలేదో గా|| ముఖ్యమంత్రి గారే సెలవియ్యాలి.

అంగన్ వాడీ ఉద్యోగుల నిండుసభలోనూ, అసెంబ్లీలోను జూలై 1 నుండి అంగన్ వాడీ ఉద్యోగుల వేతనాలు పెంచు తున్నట్లు ప్రభుత్వమే ప్రకటించింది. అంగన్ వాడీ ఉద్యోగులకు నేటివరకు జీవోలు జారీ చేయకుండా కాలయాపన చేసి ఇప్పుడు మాట మార్చి సెప్టెంబర్ 1 నుండి అమలు చేస్తామని ఆగస్టు 13న మరోసారి ప్రకటించారు. మున్సిపల్ ఉద్యోగులకు ట్రెజరీల ద్వారా నెలనెలా జీతాలు





రెగ్యులరైజేషన్ కోసం వైద్యరంగంలో పని చేస్తున్న కాంట్రాక్టు కార్మికులు 11 రోజులు పాటు రిలే దీక్షలు చేశారు. అయినా ప్రభుత్వం నుండి తగిన స్పందన రాకపోవడంతో ఆగస్టు 30 నుండి నిరవధిక దీక్షకు పూనుకున్నారు. ఇలా ఏ రంగంలో చూసినా నిర్దిష్టమైన వ్రాత పూర్వక ఆదేశాలు వచ్చేంతవరకు పోరాటాలు కొనసాగిస్తున్నారు.

చెల్లిస్తామని, వేతనాల కోసం అవసరమైన బడ్జెట్ ప్రభుత్వం కేటాయిస్తుందని, కాంట్రాక్టు కార్మికులకు, డ్వాక్రా గ్రూపులకు చెందిన మహిళా కార్మికులకు రూ 3900/-లు వేతన ఇస్తామని పిఎఫ్ అమలు చేస్తామని వ్రాతపూర్వక అగ్రిమెంటు చేసింది. నేటివరకు పంచాయితీ వర్క్స్ కు కనీసవేతనం ఇస్తామని అలా ఇవ్వలేని పంచాయితీలకు ప్రభుత్వమే కొంత గ్రాంటు కేటాయించి ఇస్తామని, అర్హులయిన వారికి గ్రామ కార్యదర్శులుగా తీసుకుంటామని పంచాయితీరాజ్ శాఖ మంత్రి సమక్షంలో జరిగిన చర్చలలో అంగీకరించారు. మెడికల్ & హెల్త్ లో పని చేస్తున్న కాంట్రాక్టు ఉద్యోగులను రెగ్యులరైజ్ చేస్తామని హామీ ఇచ్చారు. ఈ హామీలన్నీ నేటికీ అమలుకు నోచుకోలేదు

#### హామీలపై నమ్మకం పోతున్నది

ప్రభుత్వం ఇచ్చిన హామీలపై నమ్మకం పోతున్నది. తమ సమస్యల పరిష్కారం కోసం వివిధరూపాల్లో సుదీర్ఘంగా జరుగుతున్న పోరాటాలు దీన్ని సూచిస్తున్నాయి. ప్రభుత్వం తరపున అధికారులు వచ్చి విషయం చెప్పినా జీవోలు ఇచ్చేంతవరకు కదిలేది లేదని పట్టు పడుతున్నారు. ఆగస్టు 27న మున్సిపల్ అదనపు డైరెక్టర్ వచ్చిన సందర్భంగా మున్సిపల్ కార్మికులు, వ్యవసాయ యూనివర్సిటీస్ లో పనిచేస్తున్న వర్క్స్ టైమ్ స్కేలు జీవోలకై వైస్ చాన్సలర్ ను నిలదీసినతీరు దీన్ని రుజువు చేస్తున్నది. అంతేకాక 26 తేదీన ఇందిరా పార్కు వద్ద ధర్నా ప్రారంభించిన వీరు రాజేంద్రనగర్ లోని యూనివర్సిటీకి తమ మకాంను మార్చి పోరాటాన్ని కొనసాగిస్తున్నారు. 29 వ తేదీ గ్రామ పంచాయితీ కార్మికులు తమ సమస్యలపై ధర్నా చేశారు. ప్రభుత్వం నుండి స్పందన లేకపోవడంతో అసెంబ్లీకి వెళ్ళేందుకు సిద్ధమయ్యారు.

#### మహిళల శ్రమపట్ల చిన్న చూపు

జాతీయ గ్రామీణ ఉపాధి పథకంలో పని చేస్తున్న వారికి రోజుకు రూ 80-100/- చెల్లిస్తున్నామని, ఇది తమ ఘనత అని పాలకులు చెప్తున్నారు.

ఎంతో నైపుణ్యత కలిగినటువంటి వివిధ రంగాల్లో పనిచేస్తున్న మహిళలకు మాత్రం ఆపాటి వేతనం కూడా ఇవ్వటం లేదు. 32 రికార్డులు వ్రాసి, ప్రీస్కూలు నడిపి, పిల్లల ఆలనాపాలనా చూస్తున్న అంగన్ వాడీ ఉద్యోగులకు ఇస్తున్నవేతనం కేవలం 700-1400 మాత్రమే. (ఇటీవల పెరిగిన వేతనాలు అమలయినా వచ్చేది 1200-2200 మాత్రమే) గౌరవవేతనం, పార్శ్వైము ఉద్యోగులు పేరుతో వీరి శ్రమను దోచుకుంటున్నారు.

ఈ పేరును కూడా మార్చి పనిని బట్టి పారితోషికం పేరుతో ఆశ వర్గర్లకు కేవలం రూ.400/-లు మాత్రమే చెల్లిస్తున్నారు. పనిని బట్టి పారితోషికం అని చెప్పినప్పటికీ చేసిన పనులన్నింటికి తగిన వేతనం మాత్రం ఇవ్వటం లేదు.

ఇటీవల పోరుపథంలో నడుస్తున్న యానిమేటర్స్ పరిస్థితి కూడా ఇటువంటిదే. ఇందిరాక్రాంతి పథంలో అట్టడుగు స్థాయిలో పనిచేస్తున్న వీరిని గ్రామదీపికలని, సిఎఫ్ లని, సిఎల్ ని రకరకాల పేర్లతో పిలుస్తున్నారు. వీరికిచ్చే వేతనం రూ 250-700/-లు మాత్రమే. ఒక్కోజిల్లాలో ఒక్కో పద్ధతి. ఇందిరా క్రాంతి పథంలో పని చేస్తున్న ఉద్యోగులకు ప్రభుత్వ ఉద్యోగులతో సమానంగా సౌకర్యాలు కల్పిస్తామని ఇటీవల ముఖ్యమంత్రి ప్రకటించారు. కాని ఈ సౌకర్యాలేవీ వీరికి వర్తింప చేయలేదు. ఈ ప్రాజెక్టులో ఎంతో పని చేయించుకుంటూ కనీసం ఆ ప్రాజెక్టు ఉద్యోగులుగా కూడా గుర్తించక పోవటం అన్యాయం.

ఈ కోవకు చెందిన వారే మద్యాహ్నభోజన కార్మికులు. ఒక్క రూపాయి కూడా వేతనం ఇవ్వకుండా ప్రభుత్వం వీరితో వెట్టిచాకిరి




చేయించుకుంటున్నది. ఇరుగు పొరుగు రాష్ట్రాలలో వలె వేతనం నిర్ణయించి అమలు చేయమంటే మీరు వాలంటరీ వర్కర్స్ కాబట్టి అందరికీ వండిపెట్టి మీరు కూడా ఒకమాట భోజనం చేయండని చెప్తున్న ఈ ప్రభుత్వ వైఖరి మహిళల పట్ల వారిశ్రమ వట్ల ఉన్న చిన్న చూపుకు నిదర్శనం. మహిళలు అత్యధికంగా ఉన్న బీడీ, మున్సిపల్, గృహ కార్మికులు వంటి రంగాలలో కూడా కనీస వేతనాలు అమలు చేయటంలేదు. నిత్యం మహిళాసాధికారత గురించి గప్పాలు కొడుతున్న ప్రభుత్వం మహిళా కార్మికుల పట్ల తనవైఖరిని మార్చుకోవాలి.

## ప్రభుత్వ దమనకాండ

రేయింబవళ్ళు ప్రభుత్వ పథకాల అమలుకు పాటు పడుతూ తమ సమస్యలను విన్నవించుకోవటానికి వచ్చిన వారిపైకి ప్రభుత్వం ఖాకీలను ఉసిగొల్పింది. నెలల తరబడి బకాయి పడ్డ వేతనాలు ఇవ్వమన్నారు. వెట్టిచాకిరీ నుండి విముక్తి కావాలన్నారు. తమ ఉపాధిని పోగొట్టాడని వేడుకున్నారు. కష్టానికి తగ్గప్రతిఫలం కోరారు. ఈ వేడుకోలు ప్రభుత్వాన్ని కదిలించలేదు. 2 రోజులు ధర్నా చేసిన ఇందిరా క్రాంతి పథంలో పనిచేస్తున్న యానిమేటర్స్, 3 రోజుల నుండి ధర్నా చేసిన మున్సిపల్ ఉద్యోగులు, కార్మికులు ఉవ్వెత్తున కదిలారు. పాలకులు తమ దగ్గరకు రాకపోతే తామే పాలకుల వద్దకు వెళ్తామని దండులా కదిలారు.

ఈ కర్కశ ప్రభుత్వం వారిపైకి ఖాకీలను ఉసిగొల్పింది. మహిళలని కూడా విచక్షణ చూపకుండా బట్టలు ఊడదీసి పొట్టలో పిడిగుడ్డులు గుడ్డారు. చేతులు విరిచారు. వేలాది మందిని అరెస్టులు చేశారు. ఆగస్టు 30న విశాఖపట్నం, ప్రకాశం జిల్లాల్లో అంగన్వాడీ ఉద్యోగుల ఆందోళనలు కూడా హింసాత్మకం అయ్యాయి. విశాఖలో మగపోలీసులే మహిళల బట్టలు లాగి మెడలో తాళ్ళువేసి గొడ్డలను ఈడ్చినట్లు ఈడ్చారు. బూటు కాళ్ళతో తొక్కిారు. వ్యానుల్లోకి విసిరేశారు. జూలై 1 నుండి పెంచిన వేతనాలు ఇస్తామని, ఐసిడిఎస్ను ప్రవేశపెట్టడం అని వాగ్దానం చేసిన ప్రభుత్వం మాటతప్పింది. సెప్టెంబర్ 1 నుండి వేతనాలు అమలు చేస్తామని చెప్పడాన్ని, దొడ్డిదారిన ఐసిడిఎస్ను ప్రయివేటీకరించాలని ప్రయత్నించడాన్ని నిరసించారు. ఇది సహించలేని ప్రభుత్వం దమనకాండ సాగించింది. నిర్బంధాలతో ఉద్యమాలు ఆపలేరని ప్రభుత్వం గ్రహించాలి.



## మహిళల పోరాట స్ఫూర్తి


ప్రభుత్వం ఇంతటి నిర్బంధం ప్రయోగించినా మొక్కవోని దీక్షతో పోరాటాల్లో మహిళలు ముందున్నారు. పోలీస్ లారీలను, హేయవైస చర్యలను తట్టుకొని తమ కోర్కెలసాధనకై సమరశీలంగా పోరాడారు. పోలీసులు వేసిన లక్ష్యణరేఖలను (కంచెలను) దాటుకుంటూ ముందుకు పోయేందుకు ఉవ్వెత్తున కదిలారు. మహిళలు ఇళ్ళు, పిల్లలను, కుటుంబాలను వదులు కొని బయటకు రావటమే కష్టం. అటువంటిది వంట, వార్పు, తిండి, నిద్ర అన్నీ నడిరోడ్డుపైనే చేస్తూ సమస్యల పరిష్కారమయ్యే వరకు రోడ్డులపైనే బైరాయిం చేటానికి సిద్ధమవటం వారి పట్టుదలకు ఆత్మ విశ్వాసానికి నిదర్శనం. వారి పోరాట స్ఫూర్తి అభినందనీయం.

ప్రపంచీకరణ ముసుగులో ప్రపంచబ్యాంకు విధానాలను అమలు చేస్తున్న ప్రభుత్వాలు కాంట్రాక్టు, ఔట్సోర్సింగు, గౌరవవేతనం, వాలంటరీ అనే ముద్దుపేర్లతో ఉద్యోగులను, కార్మికులను కారుచౌకగా నియమించుకొని వెట్టిచాకిరీ చేయించు కుంటున్నాయి. కార్మిక చట్టాలు, కనీసవేతనాలు అమలు చేయ కుండా ప్రభుత్వం, యాజమాన్యాలు, ఏజన్సీలు, నిలువు దోపిడీకి పాల్పడుతున్నాయి. అసంఘటితంగా సనిచేస్తున్న లక్షలాదిమంది సంక్షేమం గురించి పట్టించుకోవటానికి ప్రభుత్వానికి తీరిక లేకుండా పోయింది. ప్రజలకంటే ప్రపంచ బ్యాంక్ విధానాలే ప్రభుత్వానికి ముద్దొస్తున్నాయి. తమ సమస్యలు పరిష్కరించమంటే నిర్బంధాన్ని ప్రయోగిస్తున్నారు. ఇప్పటికైనా ప్రపంచబ్యాంక్ బాటవీడి ప్రభుత్వం ప్రజల బాట పట్టాలి. ఉద్యోగుల, కార్మికుల సమస్యలు పరిష్కరించాలి. అసంఘటితరంగ కార్మికులకిచ్చిన హామీలు, కార్మికచట్టాలు, కనీసవేతనాలు అమలు చేయాలి. లేదంటే ఉద్యోగుల, కార్మికుల ఆగ్రహానికి గురికాక తప్పుదు.

పి. రోజా



# వర్షాలు : ఆరోగ్య సమస్యలు



వర్షాల వల్ల వచ్చే వ్యాధులను మూడు రకాలుగా విభజించ వచ్చు. అవి-కలుషిత నీటిని ఆధారం చేసుకుని వ్యాపించేవి, గాలిని ఆధారం చేసుకుని వ్యాపించేవి, దోమల వంటి క్రిమి కీటకాలను ఆధారం చేసుకుని వ్యాపించేవి.

టైఫాయిడ్, కలరా, అతిసార, జిగట విరేచనాలు, హెపటైటిస్ ఎ, హెపటైటిస్ ఇ వంటి వాటి వల్ల వచ్చే కామెర్లు- ఇవన్నీ కలుషితమైన నీటిని ఆధారం చేసుకుని వ్యాపిస్తాయి.

ఇన్ఫ్లూయెంజా అనేది గాలిని ఆధారం చేసుకుని వ్యాపిస్తుంది.

మలేరియా, డెంగ్యూ జ్వరం, జపనీస్ ఎన్కెఫలైటిస్ - దోమలను ఆధారం చేసుకుని వ్యాపిస్తాయి.

లెప్టొస్పైరోసిస్ (ర్యాట్ ఫీవర్), కండ్ల కలకలు కూడా ఇదే కాలంలో వ్యాపిస్తాయి. రుతుపవనాలు తెచ్చే చిక్కుల్లో చర్మవ్యాధులు, ఉబ్బసం, కీళ్ల నొప్పుల వంటివి కూడా ఉన్నాయి. వాతావరణంలో తేమ ఎక్కువగా ఉండటం వల్ల ఈ వ్యాధులు బయటపడతాయి.

ఈ వ్యాధులన్నింటికీ కలుషిత జలం ప్రధాన కారణం. అపరిశుభ్రత కారణంగా పట్టణాల్లోనూ, అవగాహనా లోపం వల్ల పల్లెటూళ్లలోనూ జలం కలుషితమవుతుంది. తొలకరి వర్షాలు వాతావరణంలోని విషవాయువులను, గాలిలో సంచరించే సూక్ష్మక్రిములను తమలో విలీనం చేసుకుని నదులు, తటాకాలు, చెరువుల్లోకి చేరుస్తాయి. ఇలా ముందుగా నీరు కలుషితమవుతుంది. వర్షాలు జోరుగా కురుస్తున్నప్పుడు రక్షిత మంచినీరు ప్రవహించే పైపుల్లోకి కూడా ఈ కలుషిత నీరు చేరుతుంది. కాబట్టి నీటి ద్వారా వ్యాపించే వ్యాధులను నివారించడానికి త్రాగునీటిని కాచి వడపోసి త్రాగడానికి ఉపయోగించుకోవాలి.

జ్వరం వచ్చిపోతూ ఉండటం మలేరియా ప్రధాన లక్షణం. జ్వరం తీవ్రస్థాయిలో 104 నుంచి 106 డిగ్రీల మధ్య ఉంటుంది. తీవ్రమైన చలి ఉంటుంది. అందుకే దీనిని చలి జ్వరం అంటారు. కండరాల నొప్పులు ఉంటాయి. తలనొప్పి, వాంతులు, వికారం వంటివి కూడా ఇబ్బంది పెడతాయి. ప్రధానంగా రక్తహీనత ఉంటుంది. విరేచనాలు, కామెర్ల వంటివి కూడా కనిపించవచ్చు.

చికెన్ గున్యా వ్యాధికీ, కోడికీ (చికెన్) ఎలాంటి సంబంధం లేదు. చిక్కుగున్యా అంటే స్వహిలిలో 'ముందుకు వంగడం' అని అర్థం. ఈ వ్యాధితో బాధ పడేవారు తీవ్రమైన కీళ్ల నొప్పుల వల్ల ముందుకు వంగి పోయి నడుస్తారు కనుక దీనికి ఆ పేరు వచ్చింది. దీనికి ఇంతవరకూ టీకాలు కాని, టైఫాయిడ్ మాదిరిగా ప్రత్యేకమైన చికిత్స కాని లేదు.

ఈ వ్యాధిలో కనిపించే సాధారణ లక్షణాలు లక్షణాత్మక చికిత్సతో త్వరగానే తగ్గుతున్నప్పటికీ కీళ్ల నొప్పులు మాత్రం వైద్యులకు సవాల్ గా నిలుస్తున్నాయి. మలేరియా చిక్కు గున్యా, డెంగ్యూ రాకుండా ఉండాలంటే దోమకాటు నుంచి జాగ్రత్త పడాలి.

దోమలు వృద్ధి చెందకుండా ఉండాలంటే ఇంటి పరిసరాల్లో నీరు చేరకుండా జాగ్రత్తలు తీసుకోవాలి. పూలకుండీల్లో అదనపు నీరు పోయకూడదు. ఇంటి పరిసరాల్లో వాడేసిన టైర్లు, మూతల్లేని డ్రమ్ములు, నీటి గుంటలు వంటివి లేకుండా చూసుకోవాలి.

పూరిళ్లలో నివసించే వారు ఆవాసాల అంతర్భాగంలో వర్షం నీరు చేరకుండా జాగ్రత్తలు తీసుకోవాలి. ఇంటి పరిసరాల్లో పేరుకుపోయిన చెత్తా చెదారం, రాలిన ఆకులను, పండ్ల తొక్కలను, వ్యర్థాలనూ, పూలమాలలను ఎప్పటికప్పుడు శుభ్రపరుస్తుండాలి.

నీటి ఉపరితలం పైన కిరోసిన్ లేదా ఫినాయిల్ చల్లితే దోమల గుడ్లు నశిస్తాయి. అలాగే డీజిల్ ఆయిల్ ను కాని, మరే ఇతర నూనెలను కాని డిటర్జెంట్లతో కలిపి నీటి ఉపరితలం మీద చల్లితే నీటి ఉపరితలాన్ని ఆధారం చేసుకుని ఉండే దోమల లార్వాలు నశిస్తాయి. మరీ అవసరమనుకుంటే ఇంటి పరిసరాల్లో మలాథియాన్ చల్లితే ఇన్సెక్టిసైడ్ గా పని చేస్తుంది.

దోమలను పారదోలడానికి చాలామంది కామిల్స్ మ్యాట్స్ వంటివి వాడుతుంటారు. వీటిలోని రసాయనాల వల్ల శరీరానికి ఎంతో కొంత హాని జరుగుతుంది. వీటిబదులు ఇంటిలోకి దోమల రాకుండా చర్యలు తీసుకోవడం శ్రేయస్కరం. కిటికీలకు నెట్ అమర్చడం, మంచాలకు దోమలతెరను అమర్చకోవడం చేస్తే ఆరోగ్యానికి మంచిది. వేపాకులను కాల్చి పొగను ఇంట్లో వ్యాపించేలా చేస్తే దోమలు పారిపోతాయి.

దోమలు కుట్టకుండా శరీరాన్ని పూర్తిగా కప్పి ఉంచేలా బటలు ధరించాలి. కాళ్ల మీద దోమలు ఎక్కువగా కుడుతుంటాయి. కనుక మందపాటి సాక్సులను, బూట్లను ధరించాలి. ఆవనూనెను చర్మానికి రాసుకుంటే దాని ఘాటుకు దోమలు దగ్గరకు రాకుండా ఉంటాయి. చర్మం మరీ లేతగా ఉందనుకుంటే కొబ్బరి నూనెలో కాస్తంత వేపనూనెను చేర్చి కూడా పైపూత కోసం వాడవచ్చు. యూకలిప్టస్ ఆయిల్, లెమన్ బామ్ ఆయిల్, సిట్రోనెల్లా గడ్డి నూనెలను చర్మానికి రాసుకుంటే దోమలు దరిచేరవు.

ఇలా ముందు జాగ్రత్త చర్యలు తీసుకుంటూనే జ్వరం వచ్చిన వెంటనే డాక్టర్ ను సంప్రదించాలి.





# ఉద్యమ వార్తలు

## కరీంనగర్ మున్సిపల్ జీపు జాతా




మున్సిపల్, కార్పొరేషన్ ఉద్యోగులకు, కార్మికులకు ట్రెజరీల ద్వారా వేతనాలు చెల్లించాలని, పిఎఫ్, ఇఎస్ఐ గుర్తింపు కార్డులు ఇవ్వాలని, బకాయి వేతనాలు చెల్లించాలని. ఎన్ఎంఆర్ కాంట్రాక్టు కార్మికులను పర్మినెంట్ చేయాలని. ఉద్యోగ, కార్మికులందరికీ ఇండ్లు, ఇండ్ల స్థలాలను ఇవ్వాలని డిమాండ్ చేస్తూ ఎపి మున్సిపల్ వర్క్స్ & ఎంప్లాయిస్ యూనియన్ (సిఐటియు) నిర్వహిస్తున్న జీపు జాతా ఆగస్టు 9న రామగుండం చేరుకుంది.

మున్సిపల్ జీపు జాతాకు నాయకత్వం వహిస్తున్న సిఐటియు రాష్ట్రనాయకులు, ఎపి. మున్సిపల్ వర్క్స్ & ఎంప్లాయిస్ యూనియన్ అధ్యక్షులు పాలడుగుభాస్కర్కు రామగుండం మున్సిపల్ కార్మికులు సిఐటియు జిల్లా ఉపాధ్యక్షులు కె.సునీల్, కె.వి.పి.ఎస్ జిల్లా ఉపాధ్యక్షులు వెల్తురు సదానందం, డివైఎఫ్ఐ కన్వీనర్ జయచంద్రారెడ్డి, ఎస్ఎఫ్ఐ నాయకులు వేల్పుల కుమారస్వామి, ఐదా నాయకులు అనుమలమహేశ్వరి, భూపతి పద్మ, సిఐటియు నాయకులు మెండెశ్రీనివాస్, బందారిమొగిలి, ఆవాజ్ కన్వీనర్ అబ్దుల్ వాహబ్ స్వాగతం పలికినారు.

## ఆగస్టు 20 సమ్మె జయప్రదానికై సదస్సు

సిఐటియు ఆధ్వర్యంలో గోదావరిఖని శ్రామిక భవన్లో ఆగస్టు 20 సమ్మె సన్నాహక సదస్సు జరిగింది. సిఐటియు మున్సిపల్ ఉద్యోగుల సంఘం కార్యదర్శి టి.కృష్ణారెడ్డి అధ్యక్షతన జరిగింది. ఈ సదస్సులో ప్రసంగించిన వక్తలు కేంద్ర రాష్ట్ర ప్రభుత్వాలు ఉద్యోగ కార్మిక వ్యతిరేక విధానాలు అవలంబిస్తూ ప్రభుత్వ రంగాన్ని దెబ్బతీస్తున్నాయన్నారు. కాంట్రాక్ట్ కార్మికులకు కనీస వేతనాలను బ్యాంక్ల ద్వారా చెల్లించాలని, హమాలీ కార్మికులకు రాష్ట్ర వ్యాప్తంగా ఒకే రేటు ఉండేటట్లు చేయాలని డిమాండ్ చేశారు. సిఐటియు జిల్లా ఉపాధ్యక్షులు కడారి సునీల్, ఎస్సిఐయు డిప్యూటీ జనరల్ కార్యదర్శి టి. రాజారెడ్డి, సిపిఎం నాయకులు వై.యాకయ్య, ఎస్ఇకెఎస్ ఆర్జిఐ కార్యదర్శి ఎస్.శ్రీను, ఎం.సమ్మయ్య, బిల్డింగ్ యూనియన్ నాయకులు సిహెచ్. ఉపేందర్, ఎన్టిపిసి రామాచారి, మండే శ్రీను, ఐదా నుండి మహేశ్వరి, వెంకన్న తదితరులు పాల్గొన్నారు.

## గ్రామసేవకుల అభినందన సభ



అనేక సంవత్సరాలుగా సంఘటితమైన గ్రామసేవకులు చేసిన కృషి ఫలితంగానే ప్రభుత్వం విఆర్ఓ ప్రమోషన్ల జిఒ విడుదల చేసింది. దాన్ని అమలు పరిచిన జిల్లా అధికారులను అభినందించేందుకు సభ నిర్వహించడం ముదావహమని డిఆర్ఓ జి గంగాధర్ పేర్కొన్నారు. అంబేద్కర్ భవనంలో గుర్రం నాగయ్య, మాకం కోటయ్య అధ్యక్షతన జరిగిన గ్రామసేవకులకు విఆర్ఓలుగా ప్రమోషన్లు ఇచ్చిన అధికారుల అభినందన సభ జరిగింది. ఈ సభలో జిల్లా రెవెన్యూ అధికారులు పాల్గొని మాట్లాడారు. కొత్తగా ప్రమోషన్లు పొందిన విఆర్ఓలు ప్రభుత్వ కార్యక్రమాలు ప్రజలకు చేరువ చేసేందుకు కృషి చేయాలన్నారు. గ్రామసేవకుల సమస్యలపై త్వరలో జాయింట్ సమావేశం నిర్వహిస్తామని హామీనిచ్చారు. జీతాలు ప్రతి నెలా మొదటి వారంలో ఇచ్చేవిధంగా చర్యలు తీసుకుంటామన్నారు. ఖాళీ అటెండర్ పోస్టులను భర్తీ చేస్తామన్నారు. సంఘం రాష్ట్ర నాయకులు ఎన్ సత్యనారాయణ మాట్లాడుతూ ఐక్యంగా ఉన్న సంఘాన్ని కొన్ని శక్తులు చీల్చడానికి ప్రయత్నించడం హేయమన్నారు. గ్రామసేవకులు వేతనాల పెంపుకోసం సంఘటితంగా పోరాడాలన్నారు. ప్రభుత్వం ఇచ్చిన హామీ మేరకు నాలుగో తరగతి ఉద్యోగులుగా గుర్తించాలని డిమాండ్ చేశారు. కార్యక్రమంలో సిఐటియు జిల్లా ప్రధాన కార్యదర్శి కారసాల శ్రీనివాసరావు, మరియు సంఘం గుంటూరు జిల్లా అధ్యక్షులు వై మరియుదాస్, సంఘం జిల్లా ప్రధాన కార్యదర్శి కెమాణిక్యరావు పాల్గొన్నారు.

\*\*\*



**.....గ్రానైట్ కార్మికులకు.....  
కనీస వేతనాలు అమలు చేయాలి**

అరకొర వేతనాలతో, నిత్యం అభద్రతతో, ప్రమాదాల సుడిగుండంలో పని చేస్తున్న గ్రానైట్ కార్మికులు సిఐటియు ఖమ్మం జిల్లా కమిటీ ఆధ్వర్యంలో ఇండస్ట్రీయల్ ఏరియా, ప్రకాష్ నగర్, ముదిగొండ, కైకొండాయిగూడెం ప్రాంతాల నుండి భారీ ప్రదర్శన చేసారు. కనీస వేతన చట్టం అమలు చేయాలని, రక్షణ పరికరాలు ఇవ్వాలని పిఎఫ్, ఇఎస్ఐ, బోనస్, బీమా సౌకర్యం కల్పించాలని జిల్లా కలక్టర్ కార్యాలయాన్ని ముట్టడించి, ధర్నా చేసారు.

ఈ సందర్భంగా సిఐటియు జిల్లా ఉపాధ్యక్షులు వంగూరి రాములు అధ్యక్షతన జరిగిన సభలో సిఐటియు రాష్ట్ర కోశాధికారి పి.రాజారావు మాట్లాడుతూ కార్మికుల సంక్షేమం కోసం రూపొందించిన కార్మికచట్టాలను ప్రభుత్వమే కావాలని, ఉద్దేశ పూర్వకంగా నీరుగారుస్తుందన్నారు. ప్రభుత్వ విధానాల ఫలితంగా నిత్యావసర వస్తువుల ధరలు ఆకాశాన్నంటుతుంటే, కార్మికులకు అరకొర వేతనాలు ఇస్తున్నారన్నారు. అనేక పరిశ్రమలల్లో, అందమైన భవంతుల్లో మిల మిల మెరిసే గ్రానైట్ రాళ్లను తయారు చేస్తున్న గ్రానైట్ కార్మికుల బ్రతుకులు మాత్రం దిగజారుతున్నాయన్నారు. గ్రానైట్ ప్రాంతాలున్న అన్ని జిల్లాలను కలుపుతూ రాష్ట్ర వ్యాప్త ఉద్యమాన్ని రూపొందిస్తామని అన్నారు. సిఐటియు జిల్లా అధ్యక్షులు ఎ.జె. రమేష్ నాయకత్వంలోని ప్రతినిధి బృందంతో



డిఆర్ఓ చర్చలు జరిపారు. వారం రోజులలో గ్రానైట్ ఓనర్స్ అసోసియేషన్ తో సిఐటియు ప్రతినిధి బృందంతో జాయింట్ మీటింగ్ వేస్తామని హామీనిచ్చారు.

పికెటింగ్ కార్యక్రమానికి సిఐటియు నాయకులు బి.గణపతి, భూకృతీనివాస్, మాటూరు లక్ష్మి నారాయణ, బి.మల్సూరు, ఎస్కెవిఎ మీరా, గాలి వెంకటాద్రి, గ్రానైట్ యూనియన్ నాయకులు కోదాటగిరి, కంటేపూడి అబ్రహం, టి.విష్ణు, గాదెలక్ష్మినారాయణ, జి.వెంకన్న, ఉపేందర్, యాకేష్, ధర్మరాజు, అంసయ్య, శ్రీను, చారి, తాగ్గరి వెంకటేశ్వర్లు, ఎల్లయ్య, గురుమూర్తి, మణి, రాధ, లక్ష్మి తదితరులు నాయకత్వం వహించారు.

\*\*\*

**అగ్రికల్చర్ యూనివర్సిటీ క్యాజువల్ ఉద్యోగుల సమ్మె**



వరంగల్ అగ్రికల్చర్ యూనివర్సిటీలో క్యాజువల్ ఉద్యోగుల సమ్మె 2 రోజులు విజయవంతంగా జరిగింది. ఈ సమ్మెలో వరంగల్ బ్రాంచిలోని 52 మంది క్యాజువల్ ఉద్యోగులతో పాటు కాంట్రాక్ట్ ఉద్యోగులు 50 మంది 2 రోజుల పాటు సమ్మెలో ఉన్నారు. మొదటి రోజు సమ్మె సందర్భంగా సిఐటియు జిల్లా

కార్యదర్శి డి.రాజేందర్ 2వ రోజు ఆల్ యూనివర్సిటీస్ ఎంప్లాయిస్ & వర్కర్స్ యూనియన్ రాష్ట్ర అధ్యక్షులు మెట్టు రవి హాజరై ప్రసంగించారు. సమ్మెకు కాకతీయ యూనివర్సిటీ క్యాజువల్ ఉద్యోగుల యూనియన్ నేతలు వెంకటేశ్వర్లు తదితరులు పాల్గొని మద్దతు ప్రకటించారు.



## అంగన్‌వాడీలను ప్రభుత్వ ఉద్యోగులుగా గుర్తించాలి

అంగన్‌వాడీ వర్క్స్ & హెల్ప్స్ యూనియన్ ఆధ్వర్యంలో కె.విజయమ్మ అధ్యక్షతన డా॥రామచంద్రారెడ్డి భవన్‌లో 2రోజుల క్లాసులు జరిగాయి. ముఖ్య అతిథిగా పాల్గొన్న రాష్ట్ర కార్యదర్శి పి.హేమలత మాట్లాడుతూ, అంగన్‌వాడీ కార్యకర్తలు తమపూర్తి సమయాన్ని వెచ్చించి, సమగ్ర శిశు అభివృద్ధిసేవా పథకాన్ని నిర్వహిస్తూ, బహుళ ప్రయోజనాలు సాధిస్తున్నారని, ఇటువంటి అంగన్‌వాడీలను గౌరవవేతనం పేరుతో నామ మాత్రం వేతనం కాకుండా ప్రభుత్వ ఉద్యోగులుగా గుర్తించాలని డిమాండ్ చేశారు. అతితక్కువ వేతనాలిస్తూ, ప్రభుత్వ పథకాలైన, రేషన్‌కార్డు సర్వే-ఆరోగ్యశ్రీ కార్డుల పంపకం చేయిస్తున్నందున సెంటర్లలో ఉండే సమయం తగ్గిపోతుందని, సెంటర్లలోని విధులు తప్ప ఇతర బయటి పనులకు కార్యకర్తలను వినియోగించరాదని ఆమె డిమాండ్ చేశారు.



జిల్లా కార్యదర్శి ఎస్.కె.రేహనాబేగం మాట్లాడుతూ, ప్రతి బిడ్డ అంగన్‌వాడీ సెంటరుకు వచ్చిన తర్వాతనే 5 సం॥ నిండిన సర్టిఫికేట్ సెంటరు నుండి పొందిన తర్వాతనే స్కూలుకు గాని, కాన్వెంటులోగాని చేర్పించుకునే విధానం అమలు చేస్తే సెంటర్లకు పిల్లలు పెరుగుతారని, ఐ.సి.డి.ఎస్ లక్ష్యాలు నెరవేరుతాయని తెలియచేశారు. క్లాసులకు కోవూరు, బుచ్చి, ఆత్మకూరు, కావలి, వింజమూరు, పొదలకూరు, కోట, రావూరు, నాయుడుపేట, ఎస్‌పేట-గూడూరు, వెంకటగిరి ప్రాజెక్టుల నుండి కార్యకర్తలు హాజరైనారు.

## అంగన్‌వాడీ గుంటూరు జిల్లా మహాసభలు



ఐ.సి.డి.ఎస్ ను స్వయం సహాయక గ్రూపులకు ఇవ్వాలన్న ఆలోచనను పాలకులు విరమించుకోవాలని యూనియన్ రాష్ట్ర ప్రధాన కార్యదర్శి పి. రోజా డిమాండ్ చేశారు. అంగన్‌వాడీ యూనియన్ గుంటూరు జిల్లా 4వ మహాసభల సందర్భంగా టి.జ్యోతిరాణి అధ్యక్షతన జరిగిన బహిరంగ సభలో ఆమె మాట్లాడుతూ, కేంద్ర, రాష్ట్ర ప్రభుత్వాలు అనేక పోరాటాల నేపథ్యంలో మార్చిలో వేతనాలు పెంచి, నేటికీ జీ.ఓలు జారీచేయక పోవడం అన్యాయమన్నారు. ఒక వైపు పెట్రోలు డీజిలు ధరలు పెంచి, నిత్యావసర వస్తువుల ధరలు విపరీతంగా

పెరగడానికి కారణమైన పెంచిన వేతనాలను జీ.ఓ లు జారీ చేయక పోవడాన్ని తీవ్రంగా ఖండించారు. జిల్లా ప్రధాన కార్యదర్శి సి.హెచ్.ప్రమీల మాట్లాడుతూ అవినీతి అక్రమాలకు పాల్పడ్డ వామన కామర్సు కార్డులు కొనవల్సిందేనని, కొనని వారిని సస్పెండు చేస్తామని, బెదిరించిన నాదెండ్ల సిడిపిఓ ను తక్షణమే సస్పెండు చేయాలని పెరిగిన వేతనాలు జీ.ఓలు వెంటనే విడుదల చేయాలని తీర్మానాలు చేసినట్లు తెలిపారు. ఈ సభలో సిఐటియు డివిజన్ కార్యదర్శి జి. మల్లేశ్వరి ప్రసంగించారు.

మహాసభలు 19వ తేది మధ్యాహ్నం 3గం॥ టి.జ్యోతిరాణి జండావిష్కరణతో ప్రారంభమయ్యాయి. ఐదవ రాష్ట్ర ఉపాధ్యక్షులు డి.రమాదేవి మహాసభలను ప్రారంభిస్తూ, గ్రామగ్రామాన వున్న అంగన్‌వాడీలు సామాజిక చైతన్యాన్ని పెంపొందించు కోవాలన్నారు. అంగన్‌వాడీలందరు ఐక్యమై ప్రజల మద్దతుతో ఐసిడిఎస్‌ను రక్షించుకోవాలన్నారు. అనంతరం జిల్లా ప్రధాన కార్యదర్శి సి.హెచ్.ప్రమీల 3వ మహాసభ నుంచి 4వ మహాసభ వరకు జరిగిన కార్యకలాపాలు, నిర్మాణ నివేదికను ప్రవేశపెట్టారు. 20వ తేదీ వివిధ ప్రాజెక్టుల నుండి 14 మంది చర్చల్లో పాల్గొని, అనేక సూచనలు, సలహాలు చేశారు. మహాసభ జిల్లా అధ్యక్షురాలుగా సి.హెచ్.ప్రమీల, ప్రధాన కార్యదర్శిగా టి.జ్యోతిరాణి 39 మందితో నూతన జిల్లా కమిటీని ఎన్నుకున్నది.



## వ్యవసాయ మార్కెట్ సెక్యూరిటీ గార్డ్ దడవాయి, హమాలీ చాట సడెం నిరహారదీక్షలు



ఆగస్టు 17న వరంగల్ జిల్లా కలక్టరేట్ వద్ద “రిలే నిరహారదీక్ష”లను సెక్యూరిటీ గార్డ్స్ జిల్లా అధ్యక్షులు ఎస్.యాకయ్య, దడవాయి జిల్లా అధ్యక్షులు నూర వీరస్వామి, హమాలీ జిల్లా నాయకులు శుక్రానాయక్ కు సిఐటియు జిల్లా ప్రధానకార్యదర్శి శ్రీ గడ్డం రమేష్ దండలు వేసి ప్రారంభించారు.

అనంతరం రిలే నిరహారదీక్ష శిబిరమునుద్దేశించి గడ్డంరమేష్ మాట్లాడుతూ సెక్యూరిటీ గార్డులకు ఉద్యోగ భద్రత కల్పించాలని,

14 సం॥రముల అనుభవం దృష్ట్యా సెమీస్కెల్డ్ వర్కర్స్ గా గుర్తించి వేతనాలు 3640/- అమలు చేయాలని, ఇఎస్ఐ అందరికి అమలు జరిగేలా చర్యలు తీసుకోవాలని, పోషణ కర్తలకు లైసెన్సు ఇవ్వాలని డిమాండ్ చేశారు. అట్లాగే హమాలీ, చాటసడెం మహిళలకు లైసెన్సులు ఇచ్చి, పెన్షన్ సౌకర్యం కల్పించాలని కోరారు. మహిళా కార్మికులకు మార్కెటు యార్డులలో మూత్రశాలలు, మరుగుదొడ్ల ఇతర కనీస సౌకర్యాలు కల్పించాలని డిమాండ్ చేశారు. రాష్ట్ర సెక్యూరిటీ గార్డ్స్ యూనియన్ రాష్ట్ర అధ్యక్షులు టి.సాంబయ్య, పి.రాము సెక్యూరిటీ గార్డ్స్ జిల్లా ఉపాధ్యక్షులు, ప్రధాన కార్యదర్శి జె.నరేష్, రాష్ట్ర కమిటీ సభ్యురాలు ఎ. మంగమ్మ, జిల్లా కమిటీ సభ్యులు రామాంజయ్య, ఎస్.రాజేందర్, టి.లక్ష్మి, దడవాయి జిల్లా ప్రధాన కార్యదర్శి కొండ బిక్షం, ఉపాధ్యక్షులు చిలుకూరి పుల్లయ్య, జిల్లా కార్యదర్శి శ్రీనివాస్ రెడ్డి, హమాలీ జిల్లా నాయకులు గొడుగుగట్టయ్య, జిల్లా దడవాయి కోశాధికారి శ్రీరాముల సదానందం మరియు సెక్యూరిటీగార్డులు జి.వీరన్న, రావుల మల్లయ్య, వై.ముత్తయ్య, ఎం.డి.హుసేన్, ఆర్.లక్ష్మయ్య, వి.చంద్ర మోహన్, ఎం.కన్నయ్య, ఎస్.కె.షౌకత్ అలీ, దడవాయిలు తోటసాంబయ్య, నాగెల్లప్రసాద్, బయ్య సదానందంలు పాల్గొన్నారు.

## ముఖ్యమంత్రికి లేఖలు రాసిన వ్యవసాయ మార్కెట్ సెక్యూరిటీ గార్డ్



వ్యవసాయ మార్కెట్లో పనిచేసే సెక్యూరిటీ గార్డుల సమస్యలు పరిష్కరించాలని కోరుతూ ముఖ్యమంత్రి గౌ॥వై.ఎస్.రాజశేఖర్ రెడ్డి కి పోస్టుకార్డు వ్రాసినట్లు సెక్యూరిటీ గార్డ్ యూనియన్ జిల్లా ప్రధాన కార్యదర్శి జె.నరేష్ తెలిపారు. సెక్యూరిటీ గార్డులకు ఉద్యోగ భద్రత కల్పించి, సెమీస్కెల్డ్ వర్కర్ గా గుర్తించి వేతనం పెంచాలని, ఇఎస్ఐ అన్ని మార్కెట్ల సెక్యూరిటీ గార్డులకు అమలయ్యేలా చర్యలు తీసుకోవాలని కోరారు. అక్రమ తొలగింపులు అరికట్టి రాజకీయ వేధింపులు ఆపేలా చర్యలు తీసుకోవాలన్నారు. సెక్యూరిటీ గార్డులకు వేతనాలు పెంచడం వలన ప్రభుత్వంపై ఎలాంటి భారంపడదని. మార్కెట్ కమిటీల నిధుల నుండే వేతనాలు చెల్లించడం జరుగుతుందన్నారు.

## ఆగస్టు 20 సమ్మెకు సన్నాహక సదస్సు



కేంద్ర ట్రేడ్ యూనియన్లు, ఉద్యోగ సంఘాల ఆధ్వర్యంలో కర్నూల్ జిల్లా సదస్సు కా॥సి.హెచ్.వెంగళరెడ్డి, జె.ఎ.సి జిల్లా చైర్మన్ అధ్యక్షతన జరిగింది. ఈ సదస్సులో ఎం.జనార్ధన్ రెడ్డి పబ్లిక్ సెక్టార్ రాష్ట్ర అధ్యక్షులు పాల్గొన్నారు. సి.ఐ.టి.యు రాష్ట్ర ఉపాధ్యక్షులు పి.అజయ్ కుమార్, ఎఐటియుసి రాష్ట్ర కార్యదర్శి నరసింహన్, బిఎస్ఎన్ఎల్ ఎంప్లాయిస్ జిల్లా కార్యదర్శి భాస్కర్, యుటిఎఫ్ సురేశ్ కుమార్, సిఐటియు జిల్లా కార్యదర్శి బి.రామాంజనేయులు, రెవెన్యూ అసోసియేషన్ రాష్ట్ర ఉపాధ్యక్షులు కిష్టన్న, ఎన్జీవో నాయకులు సి.లక్ష్మన్న, వెంకటేశులు, శాంత ఎన్జీవో మహిళ కన్వీనర్ పాల్గొన్నారు.



## మున్సిపల్ వర్కర్స్ & ఎంప్లాయిస్ మున్సిపల్ నగర్ మహాసభలు

మహబూబ్ నగర్ జిల్లా 2వ మహాసభలు మున్సిపల్ యూనియన్ జూలై 29న జరిగినాయి. జిల్లాలోని నాలుగు మున్సిపాలిటీల నుండి 600 మంది కార్మికులు హాజరైనారు. జిల్లా పరిషత్ ఆఫీసు వద్ద నుండి మున్సిపల్ టౌన్ హాలు వరకు భారీ ప్రదర్శన జరిగినది. మహాసభలకు ముఖ్య అతిథిగా యూనియన్ రాష్ట్ర ప్రధాన కార్యదర్శి కె. వెంకటేశ్వర్లు హాజరయి ప్రసంగించారు. అనంతరం గౌరవ అధ్యక్షులుగా కా. ఖలీల్, అధ్యక్షులుగా బాలగోవిందు, ప్రధాన కార్యదర్శిగా ఖమర్ ఆలీ, ఉపాధ్యక్షులు: కె. ఆశన్న, కార్యదర్శిగా మునన్న, కోశాధికారిగా నాగరాజులతో పాటు 25 మందితో నూతన జిల్లా కమిటీని ఏకగ్రీవంగా ఎన్నుకున్నారు.



## వర్క్ ఇన్ స్పెక్టర్ కి 8000/-రూ వేతనాలు ఇవ్వాలి, కాంట్రాక్టు ఉద్యోగులకు రెగ్యులరైజ్ చేయాలి



హౌసింగ్ కార్పొరేషన్ లో పని చేస్తున్న వర్క్ ఇన్ స్పెక్టర్ కి 8000/-రూ. వేతనం ఇవ్వాలని, కాంట్రాక్టు ఉద్యోగులను రెగ్యులరైజ్ చేయాలని డిమాండ్ చేస్తూ, కరీంనగర్ లో కలెక్టరేట్ కార్యాలయం వరకు ప్రదర్శన అనంతరం ధర్నా చేశారు. ఈ సందర్భంగా సిఐటియూ జిల్లా ప్రధాన కార్యదర్శి జి.ముకుందరెడ్డి హౌసింగ్ లో ఇందిరమ్మ ఇండ్ల నిర్మాణ కోసం అనేక ఇబ్బందులు ఎదుర్కొంటూ కూడా లెక్క చేయకుండా అహర్నిషలు కష్టపడుతున్న వర్క్ ఇన్ స్పెక్టర్స్, సమస్యలను ప్రభుత్వం పట్టించుకోవటం లేదన్నారు. వర్క్ ఇన్ స్పెక్టర్స్ కి క్యాజువల్ లీవులు మహిళలకు మెటర్నీటీ లీవ్లు ఇవ్వాలని,

హెచ్ఆర్ పాలసి అమలు చేయాలని ప్రమాదా బీమా సౌకర్యం, ఆరోగ్య బీమా సౌకర్యం కల్పించాలని, అందరికీ గుర్తింపు కార్డులు ఇవ్వాలని డిమాండ్ చేశారు. ఈ సమస్యలు పరిష్కరించాలని లేనిఎడల వర్క్ ఇన్ స్పెక్టర్స్ ఆందోళన ఉధృతం చేస్తామని హెచ్చరించారు.

ఈ ధర్నా లో ఎపి హౌసింగ్ కార్పొరేషన్ ఔట్ సోర్సింగ్ వర్క్ ఇన్ స్పెక్టర్స్ మరియు కాంట్రాక్టు ఎంప్లాయిస్ యూనియన్ రాష్ట్ర ఉపాధ్యక్షులు దేవేందర్, ఎ.లావణ్య, అధ్యక్షులు, కార్యదర్శులు కె.వినోద్, ఎం. మధుకర్ తదితరులు పాల్గొన్నారు.



## కాంట్రాక్టు కార్మికులకు చట్టాలు అమలు చేయాలి

కాంట్రాక్టు కార్మికుల రక్షణకు కవచాలుగా ఉన్న కార్మిక చట్టాలను యదాతథంగా అమలు చేయకపోతే రాష్ట్ర వ్యాప్తంగా ఉన్న కాంట్రాక్టు కార్మికులను సమీకరించి అసెంబ్లీ సమావేశాలను స్తంభింప చేస్తామని సిఐటియు రాష్ట్ర కార్యదర్శి పాలడుగుభాస్కర్ ప్రభుత్వాన్ని హెచ్చరించారు.

సిఐటియు జిల్లా కమిటీ ఆధ్వర్యంలో మణుగూరు నుండి మాదారం వరకు ఉన్న పారిశ్రామిక కాంట్రాక్టు కార్మికుల సమస్యలపై ప్రదర్శన కలక్టరేట్ ముందు ధర్నా జరిగింది. ధర్నాలో పాల్గొన్న పాలడుగు భాస్కర్ మాట్లాడుతూ కాంట్రాక్టు కార్మికుల పని స్వభావాన్ని బట్టి స్కిల్డ్, సెమిస్కిల్డ్, అన్స్కిల్డ్, క్రింది విడగొట్టి పని చేయిస్తారని, వీరికి చట్ట ప్రకారం వేతనాలు ఇవ్వాలని, కానీ పనుల గుర్తింపులో క్యాటగిరైజేషన్ పాటించడం లేదని, నామ మాత్రపు వేతనాలను ఇస్తున్నారన్నారు. పి.ఎఫ్, ఇ.ఎస్.ఐ, భీమా సౌకర్యాలు కల్పించాలన్నారు.

సిఐటియు జిల్లా అధ్యక్షులు ఎ.జె.రమేష్ మాట్లాడుతూ జిల్లాలో ఉన్న కేంద్ర, రాష్ట్ర ప్రభుత్వరంగ సంస్థలు, సింగరేణిలో పది రోజుల పాటు 58 దళాలతో 464 మంది సభ్యులతో సర్వే చేశామన్నారు. జిల్లాలో ఇఎస్ఐ ఆసుపత్రిని కొత్తగూడెం లేదా సారపాకలలో ఏర్పాటు చేయాలని, బిపిఎల్ లోని కాంట్రాక్టు



కార్మికులకు ప్రత్యేక వేతన ఒప్పందం అమలు చేయాలని, ప్రమాదాలు జరిగిన సందర్భంలో తగిన నష్టపరిహారం ఇవ్వాలని, అశ్వాపురం భూ నిర్వాసితులకు ఉద్యోగాలు ఇవ్వాలని డిమాండ్ చేశారు. ధర్నాకు సిఐటియు జిల్లా ఉపాధ్యక్షులు ఎం. నర్సింహారావు, కార్యదర్శులు బి.గణపతి, సిహెచ్.సీతామహాలక్ష్మి, సిహెచ్.విఠల్, కె.ఉపేందర్, భూకృతీనివాస్, బుద్రివెంకటేశ్వర్లు, జిల్లా కమిటీ సభ్యులు ఎస్.కె.మీరా, కె.అబ్రహం, డి.వీరన్న, ఇ.రఘు, రాజారావు, రామూర్తి, ఎన్.లక్ష్మణరావు, జి.శ్రీను, రమ, వీరన్న, బిపిఎల్, కెటిపిఎస్, కోల్, హెవీవాటర్ఫ్లాంట్ యూనియన్ల నాయకులు కె.శ్రీనివాస్, గోపాలరావు, చారి, చంద్రశేఖర్, నల్లమల వెంకటేశ్వర్లు, భూకృతబాబు, కె.నర్సింహారావు, జెగిని, నర్సింహాచారి, జె.మహేశ్వరి ఎఫ్.విష్ణు తదితరులు నాయకత్వం వహించారు.

## మెడికల్ రిఫలకు కనీస వేతనాలు అమలు చేయాలి



మెడికల్ రిప్రజెంటేటివులకు కనీస వేతనంలో పాటు, బోనస్ మరియు వర్క్ మెన్ కాంపన్సేషన్ల యాక్టులను తక్షణమే అమలు చేయాలని ఆంధ్రప్రదేశ్ మెడికల్ అండ్ సేల్స్ రిప్రజెంటేటివ్స్ యూనియన్ జిల్లా అధ్యక్షులు కె.రత్నకుమార్ ప్రభుత్వాన్ని డిమాండ్ చేశారు. అసంఘటిత రంగ ఉద్యోగుల కన్వీనర్ ఎం.హనుమంత రావు మాట్లాడుతూ ఇప్పటికి చాలా సార్లు విజ్ఞప్తి చేసినప్పటికీ కార్మిక శాఖ చట్టాలు అమలు చేయాని ఫార్మా యాజమాన్యాలపై ఎటువంటి చర్యలు తీసుకోకపోవటం గర్హనీయమని ఆయన

తెలిపారు. జిల్లా కార్యదర్శి టి.ఆర్.రమేష్ మాట్లాడుతూ మెడికల్ రిప్రజెంటేటివులకు ఆరోగ్య భద్రతను సంబంధించినటువంటి ఇఎస్ఐ వంటి చట్టాను దాదాపుగా 80% నికి పైబడిన ఫార్మా యాజమాన్యాలు నేటికీ అమలు చేయడం లేదని కార్మికశాఖను గుర్తుచేస్తూ తక్షణమే ఆయా యాజమాన్యాలపై చర్యలు తీసుకోవాలని విజ్ఞప్తి చేశారు. సిఐటియు నగర సంయుక్త కార్యదర్శి ఎస్.ఎ.కె. జీలాని మాట్లాడుతూ మన దేశంలో వున్న మెజారిటీ ఫార్మా కంపెనీలు ఉద్యోగ నియామక పత్రాలను సేల్స్ ప్రమోషన్ ఎంప్లాయిస్ యాక్టుకులోబడి ఇవ్వడం లేదని, సర్వీసు రిజిస్టర్లు మెయింటెయిన్ చేయడం లేదని, లీవురూల్సు పాటించడం లేదని ఆవేదన వ్యక్తం చేశారు. ఈ కార్యక్రమానికి ముందు స్థానిక కొత్తపేటలోని సంజీవ కాంప్లెక్స్ నుండి ప్రదర్శనగా వచ్చి జాయింట్ కమీషనర్ ఆఫ్ లేబర్ శ్రీ లక్ష్మీనారాయణ గారి ద్వారా కమీషనర్ ఆఫ్ లేబర్, హైదరాబాద్ వారికి మెమోరాండం సమర్పించడం జరిగింది. ఈ కార్యక్రమంలో ఎపిఎమ్ఎస్ఆర్యు ఎస్డబ్ల్యుసి మెంబర్ కె. వెంకటేశ్వర రావు, జిల్లా ఉపాధ్యక్షులు జి. శ్రీనివాసరావు, సంయుక్త కార్యదర్శి సిహెచ్.కుమార్, కోశాధికారి మురళీకృష్ణ, ఉమామహేశ్వరరావు, రాఘవరావు, సుబ్బారావు తదితరులు పాల్గొన్నారు.



## ఎంసిహెచ్ కాంట్రాక్టు కార్మికులకు చెక్కుల ద్వారా వేతనాలివ్వాలి

జి.హెచ్.ఎం.సి. పారిశుధ్యం కాంట్రాక్టు కనీస వేతనం రూ.3,900/- రూపాయలు ఇవ్వాలని, అదికూడ చెక్కురూపంలో ఇవ్వాలని ఇఎస్ఐ, పిఎఫ్ అమలు చేయాలని, వారానికి ఒక సెలవు ఇవ్వాలని, గుర్తింపు కార్డులు ఇవ్వాలని జూలై 15, జి.హెచ్.ఎం.సి హెడ్ ఆఫీసు ముట్టడించారు. ఇందులో 1750 మంది పాల్గొన్నారు. 600 మందిని అరెస్ట్ చేశారు.

జిహెచ్ఎసి లో పారిశుధ్య పనులను పొదుపు గ్రూప్లకు ఇవ్వటాని నిరసిస్తూ జూలై 25న హెడ్ ఆఫీసు ముందు 400 మందితో ధర్నా నిర్వహించి, అనంతరం కమీషనర్ కు వినతిపత్రం



అందజేశారు. సిపిఎం శాసనసభ పక్ష నాయకులు నోముల నర్సింహయ్య ఈ కార్యక్రమంలో పాల్గొని అడిషనల్ కమీషనర్ తో చర్చలు జరిపారు

జూలై 26న జరిగిన జీపు జాతాలో పాల్గొని భాస్కర్, జె.వెంకటేశ్ మరియు యూనియన్ నాయకులు పాల్గొన్నారు.

## విద్యుత్ ఉద్యోగులచే విద్యుత్ భవన్ ముట్టడి



యునైటెడ్ ఎలక్ట్రిసిటీ ఎంప్లాయిస్ యూనియన్ నెల్లూరు జిల్లా కమిటీ ఆధ్వర్యంలో విద్యుత్ భవన్ ముట్టడి జరిగింది. యూనియన్ రాష్ట్ర అధ్యక్షులు దుగ్గిరాల సూరిబాబు మాట్లాడుతూ ఉద్యోగుల కనీస వేతన చట్టం అమలు చేయడంలోను, ప్రతినెల కాంట్రాక్టు నుండి కార్మికులకు వేతనాల ఇప్పించడంలోను, ఇ.పి.ఎఫ్, ఎల్.ఐ.సి., ఇ.ఎస్.ఐ ను కార్మికుల పేరున జమచేయడంలోను జిల్లా విద్యుత్ మేనేజ్మెంటు పూర్తిగా విఫలమైందని అన్నారు. సమస్యలు పరిష్కారం అయ్యే వరకు తమ పోరాటం కొనసాగిస్తామని హెచ్చరించారు.

సిఐటియు జిల్లా అధ్యక్షులు జి. దశరథ రామయ్య మాట్లాడుతూ 4నెలల నుండి కాంట్రాక్టు కార్మికులకు జీతాలు ఇవ్వకపోతే అధికారులు ఏంచేస్తున్నట్లు అని ప్రశ్నించారు. తక్కువ జీతాలకు పనిచేస్తున్న కాంట్రాక్టు జూనియర్ లైన్మెన్లకు

ప్రతి నెల ఇవ్వాల్సిన రూ. 1000/-లు పర్ఫార్మెన్స్ ఇన్సెంటివ్ కండీషన్లు లేకుండా ప్రతి నెల జీతంలో కలిపి ఇవ్వాలని డిమాండు చేశారు.


యూనియన్ రీజనల్ అధ్యక్షులు టి. వెంకటరామిరెడ్డి, శ్రామిక మహిళ జిల్లా కార్యదర్శి ఎస్.కె. రెహనాబేగం, ఎస్.డబ్ల్యు.ఎఫ్. జిల్లా కార్యదర్శి సుబ్రమణ్యం, సిఐటియు నగర నాయకులు కె. అజయ్ కుమార్, యు. బాల కొండయ్య, ఎస్.కె. మస్తాన్, ఎ.పద్మనాభ రావు, ఎం. హనుమంతరావు, జి.రత్నయ్య, కె. మస్తానయ్య, ఎన్.కామేశ్వర రావు, ఎన్.ఎ. సుకుమార్, ఎస్.కె. ఖాజావళి, ఎ. హరినారాయణ, జి. నాగయ్య, ఎం. ప్రతాప్, ఎస్.విజయ రామిరెడ్డి, జి. శివప్రసాద్, టి.లవ కుమార్ తదితరులు పాల్గొన్నారు.

\*\*\*



## అంగన్‌వాడీ సమస్యల పరిష్కారంలో ప్రభుత్వం విఫలం

అంగన్‌వాడీ టీచర్ల, కార్యకర్తల సమస్యలు పరిష్కరించడంలో ప్రభుత్వం నిర్లక్ష్యం వైఖరి అనుసరిస్తుందని అంగన్‌వాడీ వర్కర్స్ అండ్ హెల్పర్స్ యూనియన్ గుంటూరు జిల్లా అధ్యక్షులు సిహెచ్ ప్రమీల ఆందోళన వ్యక్తం చేశారు. ఇందిరమ్మ పథకంలో ఇళ్ళు నిర్మిస్తామని చెప్పిన మంత్రి రాజ్యలక్ష్మి మాటలు నీటిమూటలు అయ్యాయని ఎద్దేవా చేశారు. రాజకీయ వేధింపులతో అంగన్‌వాడీ టీచర్ల తీవ్ర ఇబ్బందులు పడుతున్నారని ఆందోళన వ్యక్తం చేశారు. ప్రభుత్వం ఇచ్చిన వాగ్దానాలు ఇంత వరకు అమలుకు నోచడం లేదన్నారు. నాదెండ్ల సిడిపివోపై విచారణ జరిగినా ఇంత వరకు చర్యలు తీసుకో లేదన్నారు. సిఐటియు జిల్లా ప్రధాన కార్యదర్శి వై నేతాజి మాట్లాడుతూ నిత్యవసర వస్తువుల ధరలు భారీగా పెరిగినా అందుకు అనుగుణంగా అంగన్‌వాడీ టీచర్ల వేతనాలు పెంచకపోవడం విద్వారంగా ఉందన్నారు. అంగన్‌వాడీ వర్కర్స్ యూనియన్ జిల్లా ప్రధాన కార్యదర్శి టి.జ్యోతి మాట్లాడుతూ పెండింగ్‌లో ఉన్న వేతన సవరణ అమలు చేయాలన్నారు. సిఐటియు జిల్లా కార్యదర్శి కె.నళినీకాంత్, ప్రజాతంత్ర మహిళ సంఘం కార్యదర్శి రమాదేవి మాట్లాడుతూ అంగన్‌వాడీల పోరాటానికి తమ సంపూర్ణ మద్దతు ఉంటుందన్నారు.



## పెంచిన జీతాలు జీవోల విడుదలకై కలెక్టరేట్‌ను ముట్టడించిన అంగన్‌వాడీ ఉద్యోగులు



రాష్ట్ర ప్రభుత్వం అంగన్‌వాడీ ఉద్యోగులకు జీతాలు పెంపు ప్రకటించి ఏడు నెలలు కావస్తున్నా యింతవరకు జీ.వో విడుదల చేయలేదు. ప్రైవేటీకరణ చేయమనే హామిని ప్రభుత్వం తుంగలోతొక్కి అనేక రూపాలలో ఐసిడిఎస్‌ని నీరుగార్చడానికి ప్రభుత్వం ప్రయత్నిస్తున్నది. ఈ చర్యలకు నిరసనగా ఈ రోజు కలెక్టరేట్‌ను అంగన్‌వాడీ ఉద్యోగులు ముట్టడించారు. యూనియన్ గౌ. అధ్యక్షులు జి.జ్యోతి మాట్లాడుతూ జూలై నుండి ఏరియర్స్ చెల్లిస్తామని చెప్పిన ప్రభుత్వం మాట మార్చి సెప్టెంబర్ నుండి

చెల్లిస్తామని చెబుతుంది. ప్రపంచబ్యాంకు సహాయంతో ఐసిడిఎస్ 4వ ప్రాజెక్టును మన రాష్ట్రంలో అమలు చేయాలని ప్రయత్నిస్తున్నది. స్వచ్ఛంద సంస్థలకు యివ్వడానికి ప్రభుత్వం పూనుకుంటున్నది. జిల్లాలో కూడా అనేక సమస్యలు పెండింగ్‌లో వున్నాయి. గ్యాసుబిల్లులు సకాలంలో అందడంలేదు. ఇండ్లు, ఇండ్ల స్థలాలు మంజూరు చేయలేదు, నెలనెలా జీతాలు చెల్లించక, రాష్ట్ర ప్రభుత్వం చెల్లించే 400/రూ బకాయిలు వున్నాయి. పై అంశాలపై అధికారులకు అనేకసార్లు విన్నవించిన స్పందనలేదన్నారు.

సిఐటియు జిల్లా ప్రధాన కార్యదర్శి జి. ముకుందరెడ్డి మాట్లాడుతూ రాష్ట్ర ప్రభుత్వం అంగన్‌వాడీ సమస్యలను పరిష్కరించడంలో నిర్లక్ష్యం వహిస్తున్నదని, అంగన్‌వాడీల శ్రమను దోచుకుంటుందని విమర్శించారు. ఈ కార్యక్రమంలో ఎపి అంగన్‌వాడీ వర్కర్స్ & హెల్పర్స్ యూనియన్ (సిఐటియు) జిల్లా అధ్యక్ష కార్యదర్శులు భార్గవి, రమా, గౌరవధ్యక్షులు జి. జ్యోతి సిఐటియు కార్యదర్శులు వి.రవి, సంపత్, ప్రాజెక్టు కమిటీ నాయకులు సత్యావాణి, వనజ, మంజుల, నవనీత, భాగ్య, నయిమున్నీసా, శైలజ, విజయ మరయు అంగన్‌వాడీ కార్యకర్తలు ఆయాలు పెద్దఎత్తున పాల్గొన్నారు.



## ఆగస్టు 20 సమ్మెను జయప్రదం చేయాలి

దేశంలోని కార్మికవర్గ ప్రయోజనాలను కాలరాస్తున్న కేంద్ర, రాష్ట్ర ప్రభుత్వాల విధానాలకు వ్యతిరేకంగా ఆగస్టు 20వ తేదిన జరుగనున్న దేశవ్యాప్త సార్వత్రిక సమ్మె జయప్రదానికి సదస్సు జరిగింది. యు.టి.ఎఫ్. కార్యాలయంలో జిల్లా ఉపాధ్యక్షురాలు జి.బేబిరాణి అధ్యక్షతన జరిగిన సమావేశంలో సిఐటియు కార్యదర్శి ఎ.వి.నాగేశ్వరరావు ముఖ్యఅధితిగా పాల్గొని ప్రసంగించారు. కేంద్రంలో యు.పి.ఎ. ప్రభుత్వం దేశంలోని 36 కోట్లమంది అసంఘటిత రంగ కార్మికులకు సమగ్రచట్టం రూపొందిస్తామని ఇచ్చిన హామీని తుంగలోకి తొక్కిందన్నారు. అమెరికాతో అంటకాగుతు అణుఒప్పందం చేసుకోవడానికి నైతికంగా దిగజారిన ప్రభుత్వానికి దేశప్రజలు, కార్మికుల ప్రయోజనాలు పట్టడంలేదన్నారు. వామక్షాల మద్దతు ఉపసంహరించిన మరుక్షణమే సంస్కరణల బాటపట్టి పెన్షన్లను కార్పొరేట్ శక్తుల పరం చేయడానికి కేంద్ర ప్రభుత్వం చేస్తున్న ప్రయత్నాలను అడ్డుకోవడానికి కదలాలని, అధికధరలతో పేదల నడ్డివిరుస్తున్న ప్రభుత్వాలకు గుణపాఠం చెప్పేందుకు సమ్మెకు సిద్ధమవుతున్నారన్నారు.



సిఐటియు జిల్లా ప్రధాన కార్యదర్శి దువ్వ శేషబాబ్జీ మాట్లాడుతూ ఐ.కె.పి.లో పని చేస్తున్న యానిమేటర్లు రాష్ట్ర వ్యాప్తంగా 20 రోజులుగా సమ్మెలో వున్నప్పటికీ ప్రభుత్వం నిర్లక్ష్యంగా వ్యవహరించడాన్ని తీవ్రంగా నిరసించారు.

జిల్లా కార్యదర్శులు వి.శంకర్, ఎం.వీరలక్ష్మి, పి.శ్రీనివాస్, నాయకులు ఎం.వి.రమణ, కె.కృష్ణవేణి, టి.క్రాంతి, వి.కొండల రావు, రామభద్రరావు, వి.గంగాధర్, ఎం.శ్రీదేవి, జి.ధానేశ్వరరావు, తుపాకల రాజు, వి.శ్రీనివాస్ తదితరులు పాల్గొన్నారు.

## ఫీల్డ్ అసిస్టెంట్స్ రంగారెడ్డి జిల్లా సదస్సు



ఎ.పి. గ్రామీణ ఉపాధి హామీ పథకంలో పని చేస్తున్న ఫీల్డ్ అసిస్టెంట్ రంగారెడ్డి జిల్లా సదస్సు ఆగస్టు 7న వికారబాద్ లోని రవీంద్ర మండపంలో జరిగింది. జిల్లా అధ్యక్షులు యాదయ్య అధ్యక్షత వహించగా ప్రముఖ న్యాయవాది రె.గోపాల్ సిఐటియు ప్రధాన కార్యదర్శి కె.హెచ్.పి.ఇ.జి.ఎస్ జిల్లా కన్వీనర్ సి. వెంకటేశ్ తదితరులు ప్రసంగించారు.

గోపాల్, హరిప్రసాద్లు మాట్లాడుతూ రాష్ట్రంలో ఉపాధిహామీ పనులు బ్రహ్మాండంగా జరుగుతున్నవని, దేశానికే ఆదర్శం అని

ప్రగల్భాలు పలుకుతున్న వై.ఎస్ సర్కార్ ఆ పథకంలో కీలకంగా పని చేస్తున్న ఫీల్డ్ అసిస్టెంట్స్ ను హీనంగా చూస్తుందని అన్నారు. ఉద్యోగ భద్రత కల్పించాలని, జీతాలు పెంచాలని, హెచ్.ఆర్ పాలసి అమలు చేయాలని మెడికల్, ఫోన్ సౌకర్యాలు కల్పించాలని ప్రభుత్వాన్ని డిమాండ్ చేశారు. యూనియన్ గౌరవ అధ్యక్షులుగా సి. వెంకటేశ్, అధ్యక్షులుగా పి. యాదయ్య, ఉపాధ్యక్షులు బాలరెడ్డి, సత్యనారాయణ, విజక్ష్మీకుమార్, ప్రధానకార్యదర్శి గా మురారి, సహాయకార్యదర్శిలుగా ఆనంద్, రాజు శ్రీనువాసులుతో పాటు జిల్లా కమిటీని ఏకగ్రీవంగా ఎన్నుకున్నారు.



## వ్యవసాయ మార్కెట్ సెక్యూరిటీ గార్డ్స్ను రెగ్యులరైజ్ చేయాలి



ఏలూరు వ్యవసాయ మార్కెట్లో పనిచేస్తున్న సెక్యూరిటీ గార్డ్స్ను రెగ్యులరైజ్ చేయాలి. సెక్యూరిటీగార్డ్లను సెమిస్కిల్డ్గా పరిగణించి జి.వో. 313/4/07 ని అమలు చేయాలి. ఇ.పి.ఎఫ్.

పథకం 2006-2007 సంవత్సరం స్లిప్లు సెక్యూరిటీగార్డ్స్కు అందే విధంగా చర్యలు తీసుకోవాలి. ప్రమాభీమా, పెన్షన్ సౌకర్యాలను కల్పించాలని. అక్రమ తొలగింపులను అరికట్టి భద్రత కల్పించాలని. తొలగించిన వారిని వెంటనే విధుల్లోకి తీసుకోవాలని. అర్హులైనవారందరికీ ఇళ్ళు, ఇళ్ళస్థలాలు ఇవ్వాలని. డిమాండ్ చేస్తూ ఏలూరు మార్కెట్ కమిటీల సెక్యూరిటీ గార్డ్స్ యూనియన్ ఆధ్వర్యంలో నిరాహరదీక్షలు చేపట్టారు. ఈ కార్యక్రమంలో జిల్లా అధ్యక్షులు గంధం ఏసుపాదం, జిల్లా కార్యదర్శి వి. నాగబాబు తదతరులు పాల్గొన్నారు.

## కార్మికుల సమస్యలు పరిష్కరించాలి

వ్యవసాయ మార్కెట్ కమిటీలలో పనిచేస్తున్న సెక్యూరిటీ గార్డ్స్కు ఉద్యోగ భద్రత కల్పించాలని, సెమిస్కిల్డ్ వర్కర్స్గా గుర్తించి వేతనాలు పెంచాలని, దడవాయిలకు జీవో 278 సవరించి వారి పోషణకర్తలకు లైసెన్స్లు ఇవ్వాలని, హమాలీ, చాట, సడెం కార్మికులకు, దడవాయిలకు ప్రభుత్వం భాగస్వామ్యం తో కూడిన పిఎఫ్,ఇఎస్ఐ ప్రమాద బీమా, పింఛన్ల సౌకర్యం కల్పించాలని ఆగస్టు 8 నుండి ఆందోళనలు జరుగుతున్నాయి. వ్యవసాయ మార్కెట్లో పని చేస్తున్న కార్మికులకు పర్మినెంట్ ఉద్యోగులతో సమానంగా సౌకర్యాలు కల్పించాలని, అర్హులైన వారందరికీ ఇళ్ళు, ఇళ్ళ స్థలాలు, రేషన్ కార్డులు ఇవ్వాలని సిఐటియు వరంగల్ జిల్లా అధ్యక్షులు రొయ్యల రాజు ప్రభుత్వాన్ని డిమాండ్ చేశారు. ఈ సమావేశంలో సెక్యూరిటీ గార్డ్స్ యూనియన్ రాష్ట్ర అధ్యక్షులు



టి.సాంబయ్య, జిల్లా అధ్యక్షులు ఎస్.యాకయ్య, దడవాయి యూనియన్ జిల్లా అధ్యక్షులు వీరస్వామి, హమాలీ చాట సడెం జిల్లా నాయకులు శక్రకూనాయక్, జె.నరేష్. దడవాయి యూనియన్ జిల్లా ప్రధానకార్యదర్శి బయ్యసదానందం, యూనియన్, దడవాయి యూనియన్ జిల్లా నాయకులు ఎన్.నర్సయ్య, ఎస్ఎస్ రెడ్డిలు పాల్గొన్నారు.

❖❖❖

నల్గొండ జిల్లా భువనగిరి పట్టణంలోని స్థానిక సూర్యవంశి స్పిన్నింగ్ మిల్ కార్మికులు జూలై 24న సిఐటియు ఆధ్వర్యంలో కరెంటు ఆఫీసును ముట్టడించారు. కంపెనీకి విద్యుత్ను నిరంతరాయంగా సరఫరా చేయాలని అధికారులను లోవలికి వెళ్ళనీయ కుండా నుమారు రెండుగంటలు అడ్డుకున్నారు.

ఈ సందర్భంగా యూనియన్ అధ్యక్షులు, బట్టుపల్లి శ్రీనివాస్, మందుల వెంకటయ్య మాట్లాడుతూ రాష్ట్ర ప్రభుత్వానికి ముందుచూపు లేకపోవడం, విద్యుత్పై శాస్త్రీయమైన

సమగ్రమైన అవగాహన లేకపోవడం వలన ఈ సంక్షోభం తలెత్తించిందని అన్నారు. దీనివలన కంపెనీ యాజమాన్యం మిల్లు మూసి వేస్తామని హెచ్చరించడం వలన కార్మికులు ఈ

ఆందోళన చేశారు. అడిషినల్ డైరెక్టర్ హోమీ ఇవ్వడంతో ముట్టడిని విరమించారు.

ఇందులో యూనియన్ ప్రధాన కార్యదర్శి మాయకృష్ణ, కోశాధికారి కొమరాజుసుదర్శన్, ఎం.బాల్ రాజ్, డి.నర్మద,

బాలమల్లేష్, డి.నర్సింహ, శోభ, కిష్టమ్మ, బి.బాల్నర్సింహ లతో పాటు 200 మంది కార్మికులు పాల్గొన్నారు.

**విద్యుత్ సమస్యలు  
పరిష్కారంకై సూర్యవంశి  
కార్మికుల కరెంటు  
ఆఫీసు ముట్టడి**



# కరీంనగర్ జిల్లాలో ఆగస్టు 20 సమ్మె జయప్రదం



దేశ వ్యాప్త సమ్మెలో భాగంగా రామగుండం రీజియన్‌లోని సింగరేణి కాంట్రాక్టు కార్మికులు సెక్టార్ 1, 2 వేబ్రిడ్జిలు, రైల్వే ట్రాక్స్, మున్సిపల్ కార్మికులు, ఎల్ఐసి, పోస్టల్ కార్మికులు సమ్మెలో పాల్గొని విజయవంతం చేసినందుకు కార్మికులకు, ఉద్యోగులకు సిఐటియు విప్లవ జేజేలు తెలియజేసింది.

సమ్మె సందర్భంగా ప్రభుత్వ విధానాలను ఎండగడుతూ సిఐటియు అనుబంధ సంస్థల ఆధ్వర్యంలో మహాప్రదర్శన 500 మందితో శ్రామిక భవన్ నుండి ప్రారంభమై సిఐటియు రాష్ట్ర ఉపాధ్యక్షులు బి. బిక్షమయ్య, సిఐటియు జిల్లా ఉపాధ్యక్షులు కడారి సునీల్ మాట్లాడుతూ యుపిఎ ప్రభుత్వం అవలంబిస్తున్న ఉద్యోగ కార్మిక వ్యతిరేక విధానాలకు నిరసనగా దేశవ్యాప్తంగా సమ్మె విజయవంతం అయిందన్నారు. పెరుగుతున్న ధరలు అదుపు చేయాలని మున్సిపల్, సింగరేణి కాంట్రాక్టు కార్మికులకు ప్రభుత్వ జీ.వో ప్రకారం వేతనాలు బ్యాంక్‌ల ద్వారా చెల్లించాలని, సిఎంపిఎఫ్ సౌకర్యం అన్ని భాగాలకు కల్పించాలని డిమాండ్

చేశారు. ఈ ప్రదర్శన సిఐటియు జిల్లా ఉపాధ్యక్షులు కడారి సునీల్, ఎస్‌సిఇయు డిప్యూటీ జనరల్ సెక్రటరీ టి. రాజారెడ్డి, యాకయ్య, ఎస్.శ్రీను, కోట వెంకన్న, మల్లేష్, దుర్గయ్య, కొంరయ్య, సిహెచ్. ఉపేంద్ర, జి.సమ్మయ్య, ఎం.సమ్మయ్య, మోహన్, అయిలయ్య, ఎం.శ్రీను, కృష్ణ సురేష్, లక్ష్మణి, రాజు తదితరులు పాల్గొన్నారు.

సమ్మె ప్రచారంలో భాగంగా ఎస్‌సిఇయు 3000 కరపత్రాలు ముద్రించి కార్మికవాడల్లో, సింగరేణి గనులపై విస్తృతంగా ప్రచారం చేశారు.

ఎస్‌సిఇయుగా కార్మికవాడల్లో కరపత్రాల పంపిణీ, డోర్ టు డోర్ ప్రచారం చేసినందువల్ల సమ్మె విచ్ఛిన్నం కోసం యాజమాన్యం, ఐఎన్‌టియుసిలు ఎన్నో కుట్రలు చేసిననూ కార్మిక వర్గం సమ్మెలో పాల్గొన్నారు. సమ్మె జయప్రదం కోసం ఆగస్టు 20న గోదావరి ఖనిలో ప్రదర్శన చేశారు. రామగుండం ఏరియా-1 కమిటీ నాయకులు మెండే శ్రీనివాస్, మామిడాల శ్రీహరి, జి.సురేష్, పానుగంటి కృష్ణ, ఎస్.మల్లిఖార్జున్, అతుకూరి రాజయ్య, వి.రామన్న, టి.శ్రీధరాచారి, టి.నరహరిరావు, గుత్తికొండ గోపాల్, యు. కనకయ్య, టి. బాబురావు ఎస్‌సిఇయు రాష్ట్ర డిప్యూటీ జనరల్ సెక్రటరీ టి.రాజారెడ్డి రాష్ట్ర ఉపాధ్యక్షులు వై. యాకయ్య ఆధ్వర్యంలో గనులపై సమ్మె ప్రచారం కొరకై స్కూటర్ ర్యాలి చేశారు. రామగుండం మండల కమిటీ ఆధ్వర్యంలో రామగుండం వందమందితో ప్రదర్శన నిర్వహించి ఎంఆర్‌ఓకి వినతిపత్రం ఇచ్చారు. ఈ ప్రదర్శనలో నర్సింగరావు, ఎం.రామాచారి, ఆర్.లక్ష్మన్, జి.కనకయ్య పి. విమల, గాయత్రి ఇ. వెంకటస్వామి, నర్సమ్మ, ఎ.మల్లేష్, దయావెంకటయ్య, పి.నాగలక్ష్మి, వి.తిరుపతిలు తదితరులు పాల్గొన్నారు.

ఆగస్టు 3 నుండి 13 వరకు ఎస్‌సిఇయు కాంట్రాక్టు కార్మికుల సమస్యలపై సర్వే నిర్వహించింది. సింగరేణిలోని వివిధ డిపార్ట్‌మెంట్‌లలో కాంట్రాక్టు కార్మికులు కట్టుబానిసల్లా జీవిస్తున్నారు. కనీసవేతనాలు, రక్షణ చర్యలు కాంట్రాక్టర్లు కల్పించడంలేదు. ప్రభుత్వ జీవోల ప్రకారం 3100/-రూ లు వేతనం చెల్లించాలి. కాని కాంట్రాక్టర్లు 1900/- రూ లు వేతనాలు చెల్లిస్తూ ఆర్థిక దోపిడికి పాల్పడుతున్నారు. ప్రశ్నించిన కార్మికులను బలవంతంగా విధుల నుండి తొలగిస్తూ వేధిస్తున్నారు. పెరిగిపోతున్న ధరలకు జీతాలు చాలక కార్మికులు అర్ధాకలితో అలమటిస్తున్నారు. ఔట్‌సోర్సింగ్ వల్ల కార్మికులు అధిక పనిభారంతో సతమత మవుతున్నారు. కార్మికచట్టాలు కాంట్రాక్టర్లకు చుట్టాలుగా

మారిపోయాయి. కాంట్రాక్టు కార్మికులకు విధులు నిర్వహిస్తున్న సమయంలో ఎలాంటి ప్రమాదం జరిగినా తగు సౌకర్యాలు లేవు పిఎఫ్, ఇఎన్‌ఐ, జీవిత బీమా పథకాలు కాగితాలపైనే కనిపిస్తున్నాయి.

**సింగరేణి కాలనీస్  
కాంట్రాక్టు  
కార్మికుల సమస్యల  
పై సర్వే**

సుమారు 18 డిపార్ట్‌మెంట్‌లలో జరిగిన ఈ సర్వేలో ఎస్‌సిఇయు-ఆర్‌జి-1 కార్యదర్శి మెండే శ్రీనివాస్, సహాయ కార్యదర్శి మామిడాల శ్రీహరి ఉపాధ్యక్షులు సానబొయిన మల్లిఖార్జున్, ఆర్గనైజింగ్ సెక్రటరీలు జి.సురేష్ పానుగంటి కృష్ణ, కాంట్రాక్టు కార్మికుల సంఘం నాయకులు

ఎస్.శ్రీనివాస్, ఎం.సమ్మయ్య, బి. సమ్మయ్య, సిహెచ్. ఉపేంద్ర పాల్గొన్నారు. సమస్యలపై జరిగిన సర్వే కార్యక్రమాన్ని ఎస్‌సిఇయు రాష్ట్ర డిప్యూటీ జనరల్ సెక్రటరీ టి. రాజారెడ్డి ప్రారంభించారు.



# కేంద్ర, రాష్ట్ర ప్రభుత్వాల

## ప్రజావ్యతిరేక విధానాలపై సంధించిన "సమ్మె" టదెబ్బ!

గత 17 సం॥ల్లో కార్మిక సంఘాలు ప్రభుత్వాలపై మోదిన 12వ 'సమ్మె' ట దెబ్బ ఇది. బ్యాంకులు, ఇన్సూరెన్స్, కేంద్ర, రాష్ట్ర ప్రభుత్వోద్యోగులు, టెలికం ఉద్యోగులు, కేంద్ర ప్రభుత్వ రంగ కార్మికులు మొ॥ రంగాల వారీగా జరిగిన సమ్మెలను కూడా లెక్కిస్తే పాతిక వరకు దేశవ్యాపిత సమ్మెలు భారత కార్మిక వర్గం చేసింది.

ఈ సమ్మెలో కూడా గత సమ్మెల్లాగే బెంగాల్, కేరళ, త్రిపురలో జన జీవనం స్తంభించి పోయింది. మొత్తం 8 కోట్ల మంది సమ్మెలో పాల్గొనడం అత్యద్భుత అంశం. దాదాపు బంద్ పరిస్థితి అస్సాం, జార్ఖండ్, మణిపూర్లలో నెలకొంది. కర్నాటక, ఒరిస్సాల్లోని అనేక జిల్లాల్లో పెద్ద సంఖ్యలో సంఘటిత, అసంఘటిత కార్మికులు సమ్మెలో పాల్గొన్నారు. పంజాబ్, హర్యానాల్లో మొత్తం రోడ్ రవాణా సంస్థల్లో ఉద్యోగులు, కార్మికులు సమ్మెలో పాల్గొనడం తో ప్రజా జీవితం స్తంభించింది.

"ఇంతింతై, వటుడింతై" అన్నట్లుగా ప్రతిదేశ వ్యాపిత సమ్మెలోను కార్మికుల భాగస్వామ్యం పెరుగుతుండటాన్ని మనం చూడొచ్చు.


ఈ అన్ని సమ్మెల్లో దండలో దారంలా సాగిన అంశం ప్రభుత్వ రంగ రక్షణ, అధిక ధరల నియంత్రణ, రైతులు, వ్యవసాయ కార్మికులకు సంబంధించిన డిమాండ్లు

మొ॥నవి వున్నాయి. అసంఘటిత కార్మికులకు సమగ్ర చట్టం తేవాలన్న డిమాండు కూడా గత అనేక సమ్మెల్లో ముఖ్యమైన డిమాండుగా ఉంది. ఒక విషయం ఇక్కడ స్పష్టంగా కన్పడుతుంది. అన్ని అఖిలభారత సమ్మెలు కార్మికుల రోజువారీ జీతభత్యాల గురించి కాక యావత్ భారత ప్రజల రక్షణ, దేశ స్వాతంత్ర్య, స్వావలంబనల పరిరక్షణ కోసం జరిగినవేనని మరువరాదు.

ఆగస్టు 20 సమ్మె ఒక వినూత్న పరిస్థితిలో జరిగింది. జులై 22 తర్వాత దేశంలో ఈ వినూత్న పరిస్థితి దాపురించింది. వామపక్షాలు తమ మద్దతు ఉపసంహరించిన తర్వాత కేంద్రంలోని కాంగ్రెస్ పార్టీ ప్రభుత్వం నానాగడ్డికరిచి జాతీయ, అంతర్జాతీయ

పెట్టుబడిదారుల పుణ్యమా అని ప్రభుత్వాన్ని నిలబెట్టుకుంది. పెట్టుబడిదారుల హక్కుతిరేకాలు మిన్నముట్టిన సందర్భమది. గత 4 సం॥ల్లో తాము ఈ ప్రభుత్వంతో చేయించుకోలేక పోయిన- పెన్షన్ సంస్కరణలు, ఆర్థిక రంగ సంస్కరణలు, కార్మిక చట్టాల్లో మార్పులు అన్నింటిని మిగిలిన ఒక్క సం॥లో మూర్తి చేయించుకోవాలని ఆరాటపడ్తున్నారు. అదే ఈ సమ్మెకు ప్రేరణగా నిలిచింది. ఉత్తేజకరమయ్యింది.

2005లో పార్లమెంటులో ప్రవేశపెట్టబడి వామపక్షాల పుణ్యన ఇప్పటికీ వెలుగుచూడని పిఎఫ్ఆర్డిఎ పెన్షన్లను చట్టరూపంలోకి తేవాలని పెట్టుబడిదారులు వత్తిడి ప్రారంభించారు. 6వ వేతన



సంఘం సిఫార్సులను అరకొర గా రెండురోజుల ముందు కేంద్ర క్యాబినెట్ ఆమోదించినా ఫలితం దక్కలేదు. 9లక్షల గ్రూప్-డి పోస్టుల రద్దు, సి.జి.హెచ్.ఎస్. ను నీరుగార్చే ప్రయత్నం మొ॥నవి కేంద్ర ప్రభుత్వోద్యోగులను సంతృప్తిపరచలేదు, పెన్షన్ నిధుల ప్రైవేటీకరణ ప్రయత్నాలతో పాటు, 9వ పి.ఆర్.సి. సిఫార్సులిచ్చే లోపు 40శాతం ఇంటిరిమ్ రిలీఫ్ ఇవ్వాలని, పోస్టులకుదింపు, విస్తరిస్తున్న కాంట్రాక్టు నియామకాలను రద్దు చేసి ఖాళీ పోస్టుల భర్తీ వంటి అంశాలపై రాష్ట్ర ప్రభుత్వో

ద్యోగులు రెట్టించిన ఉత్సాహంతో సమ్మెను జయప్రదం చేశారు. ఎన్.ఎఫ్.పి.ఇ. ఒకటే సమ్మె పిలుపు ఇచ్చినా 70శాతం పోస్టల్ సిబ్బంది సమ్మెలో పాల్గొన్నారు. ఇన్కంటాక్స్, సర్వే ఆఫ్ ఇండియా, జి.ఎస్.ఐ, గ్రౌండ్ వాటర్ బోర్డు, సివిల్ అకౌంట్స్, రైల్వే ఆడిట్ వంటి కార్యాలయాలన్నీ మూతపడ్డాయి. ఎయిర్పోర్టు అధారిటీ ఆఫ్ ఇండియా ఎంప్లాయిస్ యూనియన్ (ఎఎఐఐయు) సమ్మె చేయటంతో విమాన సర్వీసులకు తీవ్ర అంతరాయం ఏర్పడింది.

సంఘటిత, అసంఘటిత కార్మికుల్ని కదిలించిన మరో కీలక సమస్య ఆకాశానికి చేరిన ధరలు. ధరలను నియంత్రించలేని కేంద్రంపై సర్వే సర్వత్రా నిరసన వ్యక్తమయింది. సదస్సులు,



గ్రూపు మీటింగులు, బహిరంగ సభల్లో సైతం ధరల భారాలపై కేంద్ర ప్రభుత్వోద్యోగుల మొదలు అసంఘటిత కార్మికుల వరకు మంచి స్పందన కన్పడింది. పైన ఎవరో నాయకులు పిలుపిస్తే చేస్తున్నామన్న దృష్టితో కాక అన్ని జిల్లాల్లోను కేంద్ర, రాష్ట్ర ప్రభుత్వోద్యోగులు దాదాపు నూటికి నూరుశాతం సమ్మెలో పాల్గొన్నారు.

విశ్వాస పరీక్షలో నెగ్గిన మరుక్షణం బి.ఎస్.ఎన్.ఎల్. లో 10శాతం వాటాల విక్రయంపై కమ్యూనికేషన్ల మంత్రి

జపం మొదలుపెట్టాడు. అంటే సుమారు రూ॥40వేల కోట్ల డిజిటైజేషన్ మెంట్ అన్నమాట! గతంలో వాజ్ పాయ్ ప్రభుత్వం వి.ఎస్.ఎన్.ఎల్. వాటాల విక్రయం పేరుతో టాటాలకు కట్టబెట్టిన తీరుతెల్పిన ఉద్యోగులు కదా వీరు. అందుకే బి.ఎస్.ఎన్.ఎల్. ఎంప్లాయిస్ యూనియన్ మాత్రమే సమ్మె నోటీసు ఇచ్చినా దేశవ్యాప్తంగా సుమారు 3లక్షల మంది ఉద్యోగులు ఈ సమ్మెలోకి దూకారు. మన రాష్ట్రంలోని టెలికం వ్యవస్థంతా కుదేలయ్యింది.

ఆలిండియా ఇన్సూరెన్స్ ఎంప్లాయిస్ అసోసియేషన్, ఎఐబిఐఎ, బెఫిల పిలుపుపై ఇన్సూరెన్స్, బ్యాంకింగ్ సేవలకు తీవ్ర అంతరాయం ఏర్పడింది. ఇన్సూరెన్స్ లో విదేశీ ప్రత్యక్ష పెట్టుబడిని పెంచటం, బ్యాంకుల విలీనం, ప్రభుత్వ వాటాను 33 శాతానికి కుదించటం ఈ రంగాల ఉద్యోగులను కదిలించిన ప్రధాన సమస్యలు.

ఇక అసంఘటిత రంగంలోను, ప్రైవేటు పరిశ్రమల రంగంలోను ఆగస్టు 20 సమ్మె గతంలో ఎప్పుడూ లేనంతగా విజయవంతం అయ్యింది. అంగన్ వాడీ, ఆశా వర్కర్లు, రేగా ఫీల్డ్ అసిస్టెంట్లు, వ్యవసాయ మార్కెట్ దడవాయిలు, సెక్యూరిటీ గార్డులు పెద్దఎత్తున సమ్మెలో పాల్గొన్నారు. పెంచిన జీతాలకు సంబంధించి జి.ఓ.లు ఇవ్వనందుకు అంగన్ వాడీలు కోపగిస్తే, నిర్దిష్ట వేతనాల నిర్ణయం చేయనందుకు ఆశ వర్కర్లు - ఇలా ఎవరి కారణాలు వారివి. అందరి కోపాగ్నికి ఆచరణ రూపం ఇచ్చింది ఈ సమ్మె. అనేక జిల్లాల్లో గ్రామ సేవకులు సమ్మెలో పాల్గొన్నారు. ఐఎన్ టీయుసి అనుబంధ సంఘమున్నా విజయవాడలో ముఠా కార్మికులంతా సమ్మెలో పాల్గొన్నారు. విజయనగరం జిల్లాలోని మొత్తం జ్యూట్ పరిశ్రమ మూతబడగా శ్రీకాకుళం జిల్లాలోని అత్యధిక జ్యూట్ మిల్లులు, రణస్థలం ప్రాంతంలోని సిఐటియు యూనియన్లు లేని అరబిందో, రెడ్డిల్యాబ్స్ లో కూడా సమ్మె జరిగింది. ప్రకాశం జిల్లా చీమకుర్తి గ్రానైట్స్ మొత్తంగా మూతబడింది. మహబూబ్ నగర్ జిల్లాలోని షాద్ నగర్, కొత్తూరు పారిశ్రామికవాడల్లో కాంట్రాక్టు కార్మికుల సమస్యలపై



క్యాంపెయిన్ చేసి ఈ నెల 13న పారిశ్రామిక సమ్మె నిర్వహించిన సిఐటియు, వారం తిరగకముందే జరిగిన నేటి సమ్మెలో 92 పరిశ్రమలకు చెందిన 10వేల మంది కార్మికులు పాల్గొన్నారు. జూన్ 10న మెదక్ జిల్లాలో కాంట్రాక్టు కార్మికుల సమ్మెకు శ్రీకారం చుట్టిన సిఐటియు నేటి సమ్మెలో కూడా పెద్దఎత్తున సమ్మె జయప్రదం చేసింది. పటాన్ చెరు, బొల్లారం, ఖాజిపల్లి మొ॥న పారిశ్రామికవాడల్లో అనేక పరిశ్రమలు బండ్ అయినాయి. విశాఖస్టీల్ ప్లాంట్ లో సుమారు 18వేల మంది కాంట్రాక్టు కార్మికులు సమ్మెలో పాల్గొన్నారు. సిఐటియు అనుబంధంగా యూనియన్ లేకున్నా, జరిగిన ప్రచారంతో స్పందించిన షిప్ యార్డ్ లోని 3500 మంది కాంట్రాక్టు కార్మికులు సమ్మెలో పాల్గొన్నారు. మణుగూరు హెవి వాటర్ ప్లాంట్ లోని కాంట్రాక్టు కార్మికులు కూడా సమ్మెలో పాల్గొన్నారు. సంఘం వున్నా, లేకున్నా నోటీసు యాజమాన్యానికి ఇచ్చినా ఇవ్వకున్నా, పెద్ద ప్రచారం జరిగినా జరగకున్నా కాంట్రాక్టు కార్మికులు - అది ప్రభుత్వ రంగమైనా, ప్రైవేటు పరిశ్రమలైనా ఈ సమ్మెకు సిద్ధపడటం కీలకమైన అంశం. కనీసవేతనాలు ఇవ్వకపోవటం, కాంట్రాక్టు దయాదాక్షిణ్యాలపై ఆధారపడి బ్రతకాల్ని రావటం, ప్రమాదాలు జరిగినా, రోగాలు, రొమ్మలొచ్చినా పట్టించుకునే దిక్కులేక పోవటంలోకి, కాంట్రాక్టు కార్మికుల్ని పెద్దఎత్తున కదిలిస్తున్న అంశం. రాష్ట్ర కార్మికవర్గంలో వచ్చిన వ్యవస్థీకృత మార్పులు కూడా ఆగస్టు 20 సమ్మెలో ముఖ్య భూమిక పోషించాయి.

మొత్తం మీద ఈ సమ్మె పాలకులకు ఒక హెచ్చరిక. కార్మికులు, ఉద్యోగులు తమ జీవితాలతో ఆడుకునే ప్రభువులు ఎంతవారైనా, వారి శక్తి ఎంతైనా చూస్తూ ఊరుకోరని ఆగస్టు 20న మరో సారి రుజువు చేశారు. 2004 ఫిబ్రవరి చివర్లో చేసిన సార్వత్రిక సమ్మె ఎన్.డి.ఎ. పాలకులకు ఘోరీ కట్టడంలో కీలకపాత్ర పోషించింది. నేటి సమ్మె రానున్న రాజకీయ పరిణామాలకు దారులు పరుస్తుందని ఆశిద్దాం.

ఆర్. సుధాభాస్కర్





# మున్సిపల్ చైతన్య యాత్రల స్ఫూర్తితో సాగిన ఉద్యమం

జి.వోలు రాకుంటే సెప్టెంబర్ 22 నుండి నిరవధిక సమ్మె

మున్సిపల్ ఉద్యోగుల, కార్మికుల సమస్యలపై పోరాటం చేయాలని ఎ.పి. మున్సిపల్ వర్క్స్ & ఎంప్లాయిస్ యూనియన్ నిర్ణయించింది అందులో భాగంగా ఆగస్టు 14 నుండి 24 వరకు 7 ప్రాంతాల నుండి చైతన్య యాత్రలను నిర్వహించింది. ఈ యాత్రలలో పాల్గొన్న రాష్ట్ర నాయకత్వాలకు ఉద్యోగులు, కార్మికుల సమస్యలను ఏకరువు పెట్టారు. పట్టణ మున్సిపాలిటీలో, కార్పొరేషన్లలోనూ యూనియన్లకు అతీతంగా ఈ జాతాలను ఆదరించారు. చైతన్య యాత్రల ముగింపుగా ఆగస్టు 26 చలో హైదరాబాద్ కు పిలుపునిచ్చాం. వర్షాలు వచ్చినా అటంకంగా భావించకుండా రెట్టింపు ఉత్సాహంతో ఉద్యోగులు, కార్మికులు వచ్చారు. ప్రభుత్వం సమస్యల పరిష్కారంలో జాప్యం చేస్తుంటే 3 రోజుల పాటు హైదరాబాద్ లో బైరాయిచి వంటా-వార్చు కార్యక్రమాలు, మున్సిపల్ కార్మికుల వేతనాలపై నాటికలు, నాటికాలు, ఆటా, పాటలలో ధర్నా శిబిరం సాగింది.



చైతన్య యాత్రలలో అనేక అంశాలు వెలుగు చుశాయి. ప్రభుత్వం మున్సిపల్ ఉద్యోగుల, కార్మికుల వేతనాల కోసం బడ్జెట్ కేటాయించక పోవడంలో స్థానిక పన్నులు వసూలు అయితే జీవోలు లేకుంటే లేదు. వేతనాలలో కట్ అవుతున్న ఎల్.ఐ.సి, పెన్షన్ కాంట్రీబ్యూషన్, పి.ఎఫ్. పోస్టల్ రికరింగ్ డిపాజిట్ డబ్బులు కార్మికుల ఖాతాలలో జమకావడం లేదు. సబ్బులు బట్టలు, నూనెలు, చెప్పులు సంవత్సరాల తరబడి ఇవ్వడం లేదు. కాంట్రాక్టు, ద్వైకా, సోసైటీ కార్మికుల పరిస్థితి మరీ అద్వాన్నలగా వుంటే.. మున్సిపల్ పాలక వర్గాలు, కాంట్రాక్టర్ల కబందహస్తాలలో బంధీలుగా మారారు. హక్కులు అడిగితే పాపం, చట్టాలు, జీవోలు అమలు చేయాలని డిమాండ్ చేస్తే పనిలో నుండి తొలగిస్తున్నారు. రాష్ట్రంలో అత్యధిక మున్సిపాలిటీలలో కనీస వేతనాలు పి.ఎఫ్, ఇ.ఎస్.ఐ గుర్తింపు కార్డులు ఇవ్వడంలేదు. 1250/-రూ పని చేయించుకునే మున్సిపాలిటీలు కూడా గణనీయంగానే వున్నాయి.

మున్సిపాలిటీ కార్మికులలో అత్యాధికులు దళితులు, వీరిని పనిలో కూడా అంటరాని వారిగానే చూస్తున్నారు. ఊళ్లో పిల్లి, కుక్క మనిషి ఎవ్వరు చచ్చినా వీరే తీసి వెయ్యాలి. ఊరంత శుభ్రం

చేయాలి. వీరు చేసే పనులలో వాటికి సంబంధించిన రక్షణ పరికరాలు ఇవ్వరు. వాటివల్ల ప్రమాదాలు జరిగితే మాత్రం ఎలాంటి నష్ట పరిహారం కాని, జీతంతో కూడిన సెలవులు కాని ఇవ్వరు.

ఎన్నికల ముందు హైదరాబాద్ లో నిర్వహించిన యూనియన్ బహిరంగ సభలో అప్పటి ప్రతిపక్ష నాయకుడు, ప్రస్తుత ముఖ్యమంత్రి శ్రీ.వై.ఎస్. రాజశేఖరరెడ్డి గారు పాల్గొని మేము అధికారంలోకి వస్తే మున్సిపల్ ఉద్యోగులకు ట్రెజరీల ద్వారా వేతనాలు చెల్లిస్తామని, కాంట్రాక్ట్ కార్మికులకు కనీస వేతనాలు, పి.ఎఫ్, ఇ.ఎస్.ఐ, గుర్తింపు కార్డులు ఇస్తామని హామీనిచ్చారు. 2006 మార్చి 22 శ్రామిక సమర భేరి యాత్ర సందర్భంగా అసెంబ్లీ చాంబర్ లో జరిగిన చర్చల సందర్భంగా కూడా ముఖ్యమంత్రి మున్సిపల్ ఉద్యోగులకు ఎన్నికల ముందు ఇచ్చిన హామీలు అమలుకు కృషి చేస్తామని హామీనిచ్చారు.

2007 మే నెలలో 9 రోజులు సమ్మె చేసిన సందర్భంగా మున్సిపల్ శాఖ మంత్రి కోనేరు రంగారావు సమక్షంలో ఉన్నతాధికారులకు, యూనియన్ నాయకులకు మధ్య చర్చలు జరిగాయి. ఆ సందర్భంగా వ్రాత పూర్వక ఒప్పందం కూడా జరిగింది. ఒప్పందం ప్రకారం ఇతర రాష్ట్రాలలో మున్సిపల్ ఉద్యోగుల వేతనాల చెల్లింపుల విధానంపై అధ్యయనం చేయించి, 3 నెలలలో ఉద్యోగుల సర్వీసులను ప్రొవెన్యూలైజేషన్ చేసి ట్రెజరీల ద్వారా వేతనాలు చెల్లిస్తామని, పెన్షనర్లకు ప్రత్యేక గ్రాంటును



మంజూరు చేస్తామని, ఎన్.ఎం.ఆర్.లను రెగ్యులరైజ్ చేస్తామని, కాంట్రాక్టు, డ్వాక్రా, సొసైటీ కార్మికులకు 3900/- వేతనం, పి.ఎఫ్, ఇ.ఎస్.ఐలు అమలు చేస్తామని ఒప్పుకున్నారు.

ప్రభుత్వం ఇచ్చిన హామీలు, ఒప్పందాలు అమలుకాక పోవడంతో ఉద్యోగులు, కార్మికుల్లో మళ్ళీ ఆందోళన మొదలైంది. అందులో భాగంగానే చైతన్య యాత్రలకు విశేష స్పందన వచ్చింది.

ఆగస్టు 26న చలో హైదరాబాద్ నిర్వహించి ప్రభుత్వానికి నిరసన తెలియజేయాలని బావించాం ఆ రోజూ హైదరాబాద్ లో కుంభవర్షం కురిసింది. అయినా భారీ ప్రదర్శనను నిర్వహించాం, మున్సిపల్ శాఖ మంత్రికి మెమోరాండం ఇవ్వడానికి అసెంబ్లీకి నాయకత్వం వెళ్ళింది. కాని ఆ రోజు మంత్రి అసెంబ్లీ సమావేశాలకు హాజరు కాలేదు. దాంతో హైదరాబాద్ వచ్చిన ఉద్యోగ కార్మికులంతా మంత్రిని కలిసేదాక ఇక్కడే బైరాయిద్దాం అని నినదించారు. దాంతో కార్యక్రమం రెండవ రోజుకు కొనసాగింది. రెండవ రోజు సిపిఎం శాసన సభ్యుల సహకారంతో మంత్రికి యూనియన్ నాయకులకు చర్చలు జరిగాయి. ఈ సందర్భంలో మంత్రి 2007 సమ్మె ఒప్పందం ప్రకారం అధ్యయన కమిటీ నివేదికను త్వరలో ముఖ్యమంత్రికి సమర్పించి ట్రెజరీల ద్వారా వేతనాలు చెల్లింపు, కాంట్రాక్ట్ వారికి రూ.3900/-లు ఇతర చట్ట బద్ధ హక్కులు కల్పిస్తామని హామీనిచ్చారు. దీంతో ధర్నా దగ్గరకు వచ్చి ప్రకటించాలని మంత్రిని కోరాం. మంత్రి డైరెక్టర్ గారికి ఫోన్ చేసి అధికారులు ధర్నా దగ్గరికి వెళ్ళి ప్రకటించాలని ఆదేశించాడు. మంత్రి గారి ఆదేశంతో అడిషనల్ డైరెక్టర్ శ్రీ శివప్రసాద్ ధర్నా శిబిరం దగ్గరకు వచ్చి 24 గంటల్లో ఒప్పందాలను జీ.వో రూపంలో ఇస్తామని ప్రకటించారు. దీంతో గతంలో యిచ్చిన హామీలు ఒప్పందాలు అమలు కాకపోయిన అనుభవంతో ఉద్యోగులు, కార్మికులు ఆగ్రహం చెంది అధికారిపై

తిరగబడ్డారు. 24 గంటలు ఇక్కడే వుంటాం జీ.వో ఇవ్వండి అని భీష్మించుకోవడంతో ధర్నా 3వ రోజుకు చేరింది

పోరాట ఫలితంగా అధ్యయన కమిటీ తన నివేదికను ఆగస్టు 29 నాడు ముఖ్యమంత్రికి సమర్పించింది. మున్సిపల్ ఉన్నతాధికారులు సమ్మె ఒప్పందం ప్రకారం రూ.3900/- వేతనానికి సంబంధించిన ఆదేశాలు జారీ చేస్తామని హామీ ఇచ్చారు. ముఖ్యమంత్రి స్పందిస్తూ మున్సిపల్ ఉద్యోగులకు, ప్రతినెల ఒకటో తేదీనే చెల్లించడానికి చర్యలు తీసుకోవాలని సూచించారు. ముఖ్యమంత్రి ప్రకటన పత్రికల్లో కూడా వచ్చింది. ఆ ప్రకటనలో స్పష్టతలేదు. కమిటీ నివేదికను మంత్రి మండలి ఆమోదించకుండా, వేతనాలకు అయ్యే బడ్జెట్ కేటాయించి, జీ.వో జారీ చేయకుండా ప్రతినెల వేతనాలు చెల్లించడం అసంభవం.

ముఖ్యమంత్రి హామీలు, వ్రాతపూర్వక ఒప్పందాలపై ఉద్యోగులకు, కార్మికులకు నమ్మకం సన్నగిల్లి హామీలు కాదు జీ.వోలు విడుదల చేయాలని డిమాండ్ చేస్తున్నారు. అందుకు సమరశీల పోరాటాలకు సిద్ధమౌతున్నారు. ఈ నేపథ్యంలోనే ఆగస్టు 28న మున్సిపల్ ఉద్యోగులు అసెంబ్లీని ముట్టడించడానికి ప్రయత్నించారు. పోలీసులు అడ్డుకొని అరెస్టులు చేశారు. ఉద్యోగులను పిడిగుద్దులుగుద్దారు. మహిళలను చెప్పుకోని చోట్లల్లో గాయపర్చారు, చేతులు విరిసినారు.

అయినా సమస్య పరిష్కారం అయ్యేవరకు పోరాడాలని నిర్ణయించారు. సెప్టెంబర్ 22 వరకు జీవోలు రాకుంటే నిరవధిక సమ్మెలోకి వెళ్ళనున్నారు. మున్సిపల్ అడ్మినిస్ట్రేషన్ కార్యదర్శికి సమ్మె నోటీసు ఇచ్చారు. ప్రభుత్వం స్పందించకుంటే సెప్టెంబర్ 22న సమ్మె సైరన్ మోగడం ఖాయం. కదనరంగానికి ఉద్యోగ, కార్మిక వర్గం సిద్ధం.

పాలడుగు భాస్కర్

## కరీంనగర్ కలెక్టరేట్ వద్ద 'ఆశ'ల ధర్నా



■ స్వచ్ఛంద మహిళా ఆరోగ్య కార్యకర్తలకు వేతనం రూ.2000/- నిర్ణయించి అమలు చేయాలని, పెండింగ్ టి.ఎలు చెల్లించాలని, యూనిఫామ్స్ ఇవ్వాలని, పి.ఎఫ్, ప్రమాద బీమా సౌకర్యం కల్పించాలని, "చెక్కులు" నేరుగా 'ఆశ' వర్కర్ పేరుతోనే

ఇవ్వాలని డిమాండ్ చేస్తూ ఎ.పి వాలంటరీ హెల్త్ వర్కర్స్ యూనియన్ (ఆశ) సిఐటియు ఆధ్వర్యంలో ఆగస్టు 1న కరీంనగర్ లోని సర్క్స్ గ్రౌండ్ నుండి కలెక్టరేట్ కు ప్రదర్శన ధర్నా చేసి కలెక్టర్ కు మెమోరాండం ఇచ్చారు. సుమారు 800 మంది 'ఆశ'లు పాల్గొన్న ఈ కార్యక్రమంలో సిఐటియు జిల్లా ప్రధాన కార్యదర్శి జి. ముకుందరెడ్డి, యూనియన్ కార్యదర్శి జి. జ్యోతి, అధ్యక్షులు షాహిన్, సిఐటియు జిల్లా కార్యదర్శి ఎన్. సంపత్, వి.రవి, నాయకులు విజయ, నాగరాణి, బాగ్య, స్వరూప, లక్ష్మి, రేవతి, దేవిక తదితరులు పాల్గొన్నారు.

❖❖❖



# అంతర్జాతీయ పరిణామాలు

**సమ్మెలు**

పెరుగుతున్న ధరలకు నిరసనగా దక్షిణాఫ్రికా కార్మిక సంఘాల సమాఖ్య (కొసాటు) పిలుపు పైన 20 లక్షల మంది కార్మికులు ఒక రోజు సమ్మె చేశారు.

దక్షిణాఫ్రికాలోని తొమ్మిది రాష్ట్రాలలోని కార్మికులు యీ సమ్మెలో పాల్గొన్నారు. విద్య, మున్సిపల్, మైనింగ్ రంగాలపై సమ్మె ప్రభావం బాగా పడింది. ఈ సందర్భంగా గనుల్లో ఉద్యోగులను తగ్గించగా, కార్మికుల సంఖ్యను తగ్గిస్తే సహించేది లేదని కొసాటు హెచ్చరించింది.

**ఇంటికి పోదాం!**

యుద్ధాలలో పాల్గొంటున్న 9000మంది బ్రిటిష్ సైనికులను రక్షణ మంత్రిత్వశాఖ సర్వే చేయించింది. అని సైనికుల్లో సగంమంది ఎప్పుడు వెళ్లిపోదామా ఆలోచిస్తున్నారని సర్వే లోవెల్లడయింది. ఇరాక్, ఆఫ్ఘనిస్తాన్ యుద్ధాల్లో పోరాడటంలో వారుపడ్డ కష్టాలు యీ సర్వేలో ప్రతిఫలిస్తున్నాయి. ట్రాఫిక్ వార్డెన్ల కంటే కూడా తక్కువ జీతాలు చెల్లిస్తున్నారని సైనిక అధికనేత రిచర్డ్ డన్నట్ యిటీవల ఫిర్యాదు చేశారు.

కార్యక్రమాల తీవ్రత సైనికుల కుటుంబాలపై ఒత్తిడి చేస్తూందని మాజీ సైనికాధికారి, పార్లమెంటు సభ్యుడు (కన్సర్వేటివ్) పాట్రిక్ మీర్స్ తెలిపారు.

72 శాతం మందిలో నైతిక స్థిరత్వం తక్కువగా వుందని వెల్లడయింది. పరికరాల స్థాయిపై నిరాశతోను అసంతృప్తితోను వున్నారు.

ఆఫ్ఘనిస్తాన్ లో 110 మంది బ్రిటిష్ సైనికులు మృతి చెందారు.

ఇరాక్ లో 176 మంది మరణించారు.

ఇరాక్, ఆఫ్ఘనిస్తాన్ లో గతంలో లాగ నిర్వహించగలమా అని సైనికాధిపతులు తీవ్ర ఆందోళనలో వున్నారు.

**విద్యాదానం**

క్యాబా వైద్యవిశ్వవిద్యాలయం 2007-08 సంవత్సరంలో 20 దేశాలకు చెందిన 26649 మంది వైద్యులను తయారు చేసింది. ఈ ఎడాది 24825 మంది క్యూబన్లు, ఇతర దేశస్థులు వైద్యశాస్త్రం, నర్సింగ్, ఆరోగ్యసాంకేతిక శాస్త్రంలో వట్ట భద్రులయ్యారు. 10705 మంది నర్సింగ్ విద్యార్థులు, అంతే సంఖ్యలో పారామెడికల్ విద్యార్థులతో కూడిన మరో బ్యాచ్ శిక్షణ పొందుతోంది.

**ఆదివాసీ విద్యాలయాలు :** బోలీవియా అధ్యక్షుడు ఇవోమోరేల్స్ ఆదివాసీ విశ్వవిద్యాలయాల ఏర్పాటుకు అత్యున్నతస్థాయి డిక్రీ పై 2005 జూలై 31న సంతకాలు చేశారు.

పశ్చిమ లాపాజ్ లో ఒకటి, కోచబాంబ, శాంతాక్రజ్ లో ఒక్కొక్క చొప్పున మూడు విశ్వవిద్యాలయాలను ప్రారంభించారు.

ఆదివాసీ భాషలు అయామర, క్వెచువాగ్వరానీ భాషల్లోనే విద్యాబోధన జరుగుతుంది.

ఆదివాసీ యూనివర్సిటీల లక్ష్యం బోలీవియాని సైద్ధాంతికంగా, సాంస్కృతికంగా, సామాజికంగా, ఆర్థికంగా వలస నుండి విముక్తిగావించి మనవూర్వీకులకు నివాళులర్పించడమేనని స్థానిక జాతుల నుంచి వచ్చిన మురేల్స్ అన్నారు.

అక్టోబర్ 12న జాతిదినంగా పాటించడం సరికాదన్నారు. అది స్పెయిన్ యూరోపియన్ చేసిన దురాక్రమణ దినం అన్నారు.

**సిమెంట్ పరిశ్రమలను జాతీయం చేసిన వెనిజులా**

వెనిజులాలో నవంబరు నెలలో ఎన్నికల కోసం వెనిజులా ఐక్య సోషలిస్టు పార్టీనాయకత్వానగల యూనియన్, వామపక్ష సంస్థలకు చెందిన ప్రతినిధులు ఒక చోట చేరి పలు శాఖలను పటిష్టం చేస్తున్నారు. అనేక రాష్ట్రాల్లో కొత్త ఒప్పందాలను చేసుకోవటంలో అధ్యక్షుడు హ్యూగో ఛావెజ్ కృషి ఫలించింది. పది రాష్ట్రాల్లో స్పష్టమైన కూటమి ఏర్పడింది. దేశం ఐక్యతను, ఒకే వాణిని వినిపిస్తుందని హ్యూగో ఛావెజ్ అన్నారు.

2008-2021 విప్లవ సమయమని 2009 తో విప్లవ క్రమం ప్రారంభమవుతుందని, ఎన్నికల్లో 600 మంది గవర్నర్లు, మేయర్లు, ప్రాంతీయ పాలక సంస్థల సభ్యులు ఎన్నికవుతారని, స్వపరిపాలన సుస్థిరంగా వుండాలంటే సోషలిజం ఒక్కటే మార్గమని 21వ శతాబ్దం వెనిజులా సోషలిజానిదేనని చావేజ్ పేర్కొన్నారు. తమదేశంలో పెద్ద ఎత్తున గృహనిర్మాణాల కొరత వుందని, ఈ కొరత తీర్చటానికి తమ ప్రభుత్వం పెద్ద ఎత్తున చర్యలు చేపడుతోందని, దేశ సత్వరాభివృద్ధికి సిమెంటు కర్మాగారాలను స్వాధీనం చేసుకోవాలని తమ ప్రభుత్వం నిర్ణయించిందని అందుకే వెనిజులా స్వాధీనం చేసుకుందని అధ్యక్షుడు ఛావెజ్ చెప్పారు.

విదేశీ సిమెంటు కంపెనీలు బాగా లాభాలు ఆర్జిస్తున్నాయని, తమ సిమెంటును విదేశాల్లో అమ్ముకుంటున్నాయని ఆయన ఆరోపించారు. స్వాధీనం చేసుకున్న కంపెనీలకు పరిహారం చెల్లించుతూ ఒప్పందం చేసుకుంది. తక్కువ ధరకే సిమెంటు సప్లయి చేస్తామని, భవన నిర్మాణాలకు మరింత తక్కువ ధరకు సిమెంటు అందిస్తామన్నారు. బ్యాంకింగ్, టెలికమ్యూనికేషన్స్ పరిశ్రమలను కూడా ప్రభుత్వం స్వాధీనం చేసుకోవటానికి ఏర్పాట్లు జరుగుతున్నాయని చెప్పారు.

ప్రపంచ బ్యాంకు చెప్పినట్లు వింటున్న ప్రభుత్వాలు ప్రభుత్వ ఆస్తులను ప్రయివేటు వారికి కట్టబెడుతుంటే బ్యాంకు విధానాలను వ్యతిరేకిస్తున్న వెనిజులా అధ్యక్షుడు జాతిప్రయోజనాల కోసం విదేశీయుల చేతుల్లోవున్న తమ కంపెనీలను స్వాధీనం చేసుకుంటున్నాడు. ప్రజల మేలు కోసం వెనిజులా చూపుతున్న ప్రత్యామ్నాయ మార్గం ఇది.

**పర్యా సత్యనారాయణ**



# అందరికీనీ గిరిజన ఆరోగ్యం

- అబ్బాస్


ఏజెన్సీ ప్రాంతంలో అతిసార, మలేరియా, చికున్ గున్యా, డెంగ్యూ, కామెర్లు, వంటి వ్యాధులు గిరిజనులను బలి గొంటున్నాయి. వైద్యసేవలు అందక గిరిజనులు పిట్టలు రాలిపోయి నట్లుగా రాలిపోతున్నారు. “అందరికీ వైద్యం” ఆరోగ్యాంధ్రప్రదేశ్ అని ప్రగల్భాలు పలికే మన ముఖ్యమంత్రిని గిరిజనుల చావులు కదిలించడము లేదు.

ప్రతీ సంవత్సరము వర్షాకాలంలో ఈ విధమైన దుర్భర పరిస్థితి ఎదుర్కొంటున్న గిరిజనులను వ్యాధుల బారినుండి కాపాడటానికి ప్రత్యేక చర్యలు తీసుకోవాలని వైద్యనిపుణులు కొన్ని సూచనలు చేశారు. కానివాటి అమలు కాగితాలకే పరిమితమైంది. కేంద్ర, రాష్ట్రప్రభుత్వాలు గిరిజనుల వైద్యానికి కేటాయించిన 41 కోట్ల 30 లక్షలలో రాష్ట్రప్రభుత్వం ఇప్పటివరకు కేవలం 4 కోట్ల 26 లక్షలు మాత్రమే ఖర్చు చేసిందంటే గిరిజనుల ఆరోగ్యంపై రాష్ట్రప్రభుత్వ చిత్తశుద్ధి ఏపాటిదో అర్థమవుతుంది. దోమతెరలు పంచాలని, మెడికల్ క్యాంప్లు ఏర్పాటు చేయాలని వైద్య నిపుణులు సూచిస్తే నేటికీ దోమతెరలు అందని గ్రామాలు ఎన్నో ఉన్నాయి. వారాంతపు సంతలలో గిరిజనులకు మెడికల్ క్యాంప్ల నిమిత్తం ప్రభుత్వం 48 లక్షలు కేటాయించి అందులో నేటికీ ఖర్చు చేసింది మాత్రం 8 లక్షలే. ఇది గిరిజనుల పట్ల ప్రభుత్వ వైఖరి.

ఆరోగ్యకర సమాజాన్ని స్థాపించడము ప్రజాప్రభుత్వాల మౌలికమైన బాధ్యతలలో ఒకటి. సీజన్లవారిగా చుట్టుముట్టే అంటువ్యాధుల నియంత్రణకు చర్యలు తీసుకోవాలి. అందునా ఎలాంటి, రవాణా, వైద్య సదుపాయాలు లేని ఏజెన్సీ ప్రాంతాలలో ప్రతివ్యాధి ప్రాణాంతకమే. కాబట్టి యుద్ధప్రాతిపదికన నియంత్రించే కార్యాచరణ, రోగులను కాపాడే సన్నద్ధతతో ప్రభుత్వం నిరంతరము అప్రమత్తంగా ఉండాలి. కాని మన ప్రభుత్వం తన బాధ్యతలను గాలికి వదిలేసి కార్పొరేటు ఆస్పత్రుల సేవలో తరించి పోతున్నది. “ఆరోగ్య శ్రీ” పేరుతో అద్దంలో చంద్రుణ్ణి చూపినట్లు-కార్పొరేట్ ఆస్పత్రులలో నక్షత్ర(స్టార్) వైద్యాన్ని చూపిస్తూ సాదారణ వైద్య సేవల్ని, ప్రభుత్వాసుపత్రులను గాలికి వదిలేస్తున్నది. విషజ్వరాల ధాటికి మన్యంలో వైద్యం గూడుకట్టి, గూడేలే ఒణికి పోతుంటే-రాజశేఖరరెడ్డి మాత్రం ఆరోగ్యశ్రీ అంటూ ఊరేగుతున్నారు. ఆరోగ్యశ్రీకి వెయ్యికోట్లు కేటాయించి ముఖ్యమంత్రి కార్పొరేటర్ ఆస్పత్రుల పల్లకి మోత మోస్తుంటే మన్యం గూడేల్లో మాత్రం మోగేది చావుడప్పుమోతే!

ఒకవైపు ఆరోగ్యశ్రీ పేరుతో ప్రభుత్వం కోట్లాది రూపాయలు కార్పొరేట్ ఆస్పత్రుల అధిపతులజేబులు నింపుతుంటే మరోవైపు సాదాసీదా అంటు వ్యాధులతో గిరిజనం ప్రాణాలు కోల్పోతున్నారు. ప్రాణాంతక వ్యాధులకు ఎదో చేస్తున్నామని చెప్పుకొంటున్న

ప్రభుత్వానికి వైద్యం అందకుంటే అతిసార, మలేరియా వంటి వ్యాధులు కూడా ప్రాణాంతకమే అనే విషయం తెలియదా? ఈ రెండు మాసాల కాలంలో నుమారు వంద మరణాలు గిరిజన వల్లే లో నంబ్ విం చాయి. ఇంటికి ఒకరు లేదా ఇద్దరు వ్యాధులకు గురై మంచాన వడ్డారు. అయినా అధికార




యంత్రాంగంలో ఉలుకు పలుకులేదు. గిరిజన వైద్యానికి కేటాయించిన నిధులు ఖర్చుకావటంలేదు. కుటుంబ సంక్షేమశాఖ, వైద్యవిధాన పరిషత్, వైద్యశాఖల మధ్య సమన్వయంలేదు. ఈ శాఖలలో వెయ్యి పోస్టులు ఖాళీగా ఉండి మన వైద్య శాఖల పని తీరును వెక్కిరిస్తున్నాయి. గిరిజన ప్రాంతాలలో పని చేస్తున్న కమ్యూనిటీ హెల్త్ వర్కర్స్ కు ప్రాథమిక చికిత్సకు సంబంధించిన సరియైన ట్రైనింగ్ లేదు. మెడికల్ కిట్స్, వ్యాధులకు అవసరమైన మందులు వారి వద్ద ఉండటములేదు. ఉత్సాహంగా తిరిగి పని చేయడానికి వారికి ప్రోత్సాహకరమైన వేతనాలు లేవు. ఇలాంటి పరిస్థితిలో వారు ఎలా పని చేయగలరు?

గిరిజనులకు వైద్యం అందించడములో విఫలమైన ప్రభుత్వం వారి సాదారణ వ్యాధులకు కూడ విషజ్వరాలు అని ముద్రవేసి చేతులు దులుపుకుంటున్నాయి. సరియైన పౌష్టికాహారం లేక రక్తహీనత వంటి బలహీనతలతో బాధ పడుతున్న వారికి రోగనిరోధక శక్తి చాలా తక్కువగా ఉంటుందని ఏ చిన్న వ్యాధులైనా వారికి ప్రాణాంతకమే అని వైద్య నిపుణులు హెచ్చరించారు. అయినా ప్రభుత్వాలు గిరిజనుల కోసం తీసుకుంటున్న చర్యలు శూన్యం. వారికి కేటాయించిన నిధులు కూడా ఖర్చు చేయకుండా నిర్లక్ష్యం చేస్తూ గిరిజనుల ప్రాణాలతో ప్రభుత్వం చెలగాటం ఆడుతున్నది. ఇప్పటికైనా ప్రభుత్వం కళ్ళుతెరిచి యుద్ధ ప్రాతిపదికన చర్యలు తీసుకుంటేనే గిరిజనుల ప్రాణాలు నిలబెట్టిన వారవుతారు లేదంటే గిరిజనుల గురించి ప్రభుత్వం వల్లే వేసే పాఠాలన్ని కట్టుకథలే అని తెలిపోతుంది.



# మొగలి పాదలు

- వద్దుతీ



ప్రియ ఆఫీసు నించి ఇల్లు చేరి  
నీరసంగా తలుపు తాళం వేసింది.

సమయం సాయంత్రం ఆరున్నర కావస్తోంది.

పిల్లలిద్దరూ ట్యూషన్ కి వెళ్లారు. ఇల్లు నిశ్శబ్దంగా  
వుంది. బ్యాగ్ మంచం మీద పడేసి వంటగదిలోకెళ్ళి  
టీ కప్పుతో హాలులోకి వచ్చింది. కాసేపు రిలాక్స్ వుదాం  
అనుకుంటూ చేతిలో టీవి రిమోట్ తో సోఫాలో కూలబడింది.

ఒక్కొక్క ఛానల్ తిప్పుతూ మంచి ప్రోగ్రాం కోసం  
వెతుకుతోంది. అలా వెతుకుతుంటే చెయ్యి హఠాత్తుగా ఒక చోట  
ఆగిపోయింది. దారియాలంటి ఒక ముద్దుగుమ్మ (ముద్ద బంతి  
అంటే మరీ మోటుగా ఉంటుందని) గాలిలో కాళ్ళు, చేతులు  
వాటికనుగుణంగా కళ్లు అతి వేగంగా తిప్పుతూ తెలుగు, ఇంగ్లీషు  
కాని అదో భాషలో మాట్లాడుతోంది. అవతల్నించి ఒక వ్యక్తి ఫోన్లో  
ఏదో అంటున్నాడు. ఆ మాటలకు జవాబుగా ఆ అమ్మాయి  
వచ్చిరాని సిగ్గు అభినయించి అదోలా నవ్వుతోంది.  
మొట్టమొదటిసారి, అదీ ఫోన్లో పరిచయమైన ఆ ఇద్దరూ రవంత  
సంశయానికి, సంకోచానికి చోటివ్వకుండా ఏకవచనంతో  
సంబోధించుకుంటున్నారు. సినిమాలు, షికార్లు, పబ్లు,  
అమ్మాయిల్ని పడెయ్యటం ఏదీ వదలకుండా మాట్లాడేసు  
కుంటున్నారు. ప్రియకు కొంచెం కంగారేసి చప్పున ఛానల్  
మార్చేసింది.

ఏదో ఒక మధ్యతరగతి కాలనీ. పిల్లలు, పెద్దలు, యువకులు,  
యువతులు, వృద్ధులు అనే వయోభేదం లేకుండా ఉత్సాహంగా  
కేరింతలు కొడుతున్నారు. వారికి మధ్యలో ఒక యాంకరమ్మాయి  
చేతిలో మైక్ తో, ఒక విచిత్రమైన భావ ప్రకటనా విన్యాసంతో  
హాయిలు పోతోంది. తాతయ్యలని చెప్పమీద కొడతోంది.  
యువకులను భుజం మీద తడుతోంది. మధ్యవయస్కులని  
గిలిగింతలు పెట్టేలా రెండర్థాల పదాలతో రెచ్చగొడుతోంది. ఇక్కడ  
కూడ కొద్దో గొప్పో తేడాతో రొమాంటిక్ సంభాషణలే. అయితే  
మధ్య మధ్యలో కొన్ని పోటీలు పెడుతోంది. పేడలో రూపాయిబిళ్ళ  
వేసి నోటితో తీసినవారికి గిఫ్ట్ ఓచర్ అంటోంది. ఆ పేడ రూపాయి  
బిళ్ళ తీయడం ద్వారా టీవీలో ప్రసిద్ధికెక్కాలని యువకులు, పెద్దలు  
తాపత్రయ పడుతున్నారు. పడేదేముంది మూతి కడుక్కుంటే  
పోతుందని నచ్చచెప్పుకుని రంగంలోకి దిగుతున్నారు. ప్రియకి  
తాగేసిన టీ మొత్తం బయటకు వస్తుందని భయమేసి ఛెంగున  
మరో ఛానల్లోకి దూరిపోయింది.

ఎప్పుడొచ్చారో పిల్లలు ట్యూషన్ నించి, గణగణా కాలింగ్  
బెల్, దానితోపాటే దడదడా తలుపులు యుగళగీతంలాగా  
మోగిస్తున్నారు. ఇంత జరుగుతున్నా ప్రియ ఏమైపోయిందనేగా  
మీ అనుమానం. ఆ అక్కడికే వస్తున్నా. పైవాళ్ళ పాప  
పాకుతున్నప్పుడు మొదలైన 'చక్కెరపాకం' సీరియల్ బాగా తీగసాగి  
పాలకొల్లు జీడీలాగా మంచి రసపట్టు మీద వుంది. ప్రియ ఆ  
షాక్ నుండి తేరుకోలేదు. ఇది కలా? నిజమా? పాకుతున్న పాప  
ప్రయివేట్ క్లాసుకి కూడా వెళ్తోంది. ఇంకా 'చక్కెరపాకం' మాత్రం  
సాగుతూనే వుంది. ఎట్టకేలకు షాక్ నుండి బయటపడి  
తలుపుతీసింది.

వంట చేసుకుంటూ పాటలన్నా విందామని రేడియో  
దగ్గరికెళ్ళింది. ఈ మధ్య రేడియోలో కూడా చాలా రకాల ఎఫ్ఎంలు  
వస్తున్నాయని తన ఫ్రెండ్స్ చెప్తున్నారు. తనకైతే ఎక్కువగా  
వివిధభారతి వినటం అలవాటు. ఇవాళ కొంచెం తీరిక దొరికింది  
కదా, కొత్త ఎఫ్ఎం ప్రయత్నించి చూద్దామని రేడియో ట్యూన్ చేసి,  
కూరగాయల బుట్టముందేసుకుంది.

రామేశ్వరం పోయినా శనేశ్వరం తప్పలేదంటారు చూడండి  
ఆ సామెత నూటికి నూరుశాతం నిజమైంది. బహుశా టీనేజ్  
అబ్బాయి కాబోలు అత్యధిక శాతం అమెరికన్ యాసతో,  
సాధ్యమైనంత తక్కువ తెలుగుదనంతో కిచిడీలాంటి భాషలో  
"మొట్టమొదటి - ట్వంటీ ఫోర్ అవర్స్ తెలుగు ఎఫ్ఎం - పైసీ  
స్పేస్ - వింటున్నారు కదా - మా లిజనర్స్ అందరికీ చాలా  
ఎక్సైట్ మెంట్ తో కూడిన సో మెనీ ఎంటర్టైన్ మెంట్ ప్రోగ్రామ్స్  
అండ్ సాంగ్స్ అండ్ మెనీ లవ్లీ జోక్స్ ఇప్పుడు వినిపించబోతున్నాం.  
సో, ప్లీజ్ బీ వితన్ అండ్ ఆల్ వేస్ బీ ట్యూన్డ్ టు అవర్ తెలుగు  
రేడియో - పైసీ స్పేస్ - అండ్ ఎన్ జాయ్' అంటూ కేకలు  
పెట్టాడు. మరో ఎఫ్ఎం రేడియోలోనూ పరిస్థితి అంతకన్నా  
భిన్నంగా లేదు. ఒకింత హెచ్చుగానే ఉంది. ప్రియ తనలో తను  
'ఇది చాలా వేస్ట్ గురూ' అనుకుని తన ప్రియాతి ప్రియమైన  
వివిధ భారతికి దారి మళ్ళింది.

వంట పూర్తయ్యేలోగా ప్రియ భర్త హరనాథ్ ఆఫీస్ నుండి  
ఇల్లు చేరాడు. భోజనానికి అన్నీ సిద్ధం చేస్తూ హరనాథ్  
అసంకల్పితంగా టీవీ ఆన్ చేశాడు. 24 x 7 వార్త దగ్గర  
ఆగిపోయాడు. అతనికి ఆ ఛానల్ పై ఎంతలేదన్నా కొంచెం ఇష్టం  
ఎక్కువే. కరెక్టుగా పిల్లలు అన్నం తినడానికి పళ్లెంలో చెయ్యిపెట్టారు.  
అంతే - టీవీ తెరమీద గడ్డంతో, ఎర్రటి కళ్ళతో, వాటిల్లో  
కావల్సినంత క్రౌర్యం, రౌద్రం మిళితం చేస్తూ ఒక బూచాడు  
దర్శనమిచ్చాడు. "సమాజంలో రోజు రోజుకీ హింస పెరిగి  
పోతోంది. దీనిని అరికట్టడానికి, ఆ హింసను ప్రజలు - ముఖ్యంగా



మహిళలు, పిల్లలు ధైర్యంగా ఎదుర్కొనేందుకు సహకరించాలనేదే మా ఈ ప్రయత్నం. అందుకే జరిగిపోయిన హింసాత్మక సంఘటనలకు మరింత మసాలా జోడించి, మీ ఇంట్లోనే జరిగిందా అనిపించేలా ప్రసారం చేస్తున్నాము. చూస్తూనే ఉండండి” అంటుండగానే స్క్రీన్ పై నెత్తుటి మడుగు, మధ్యలో కత్తి, వెనుకనుండి ఒక మహిళ ఆర్తనాదం. ఇది డిన్నర్ టైమేగాని క్రింద అని తెలియని పిల్లలు కెవ్వన కేకపెట్టి టాపులేచేలా ఏడుపు లంకించుకున్నారు.

అన్నంతిని మంచం మీదకి చేరిన ప్రియ, హరనాథ్ ఎవరి ధ్యాసలో వాళ్ళున్నారు. వారిద్దరూ పరధ్యానంగా ఉన్నా, వారి ఆలోచనలన్నీ ఒకే విషయం చుట్టూ తిరుగుతున్నాయి. “డబ్బుకులోకం దాసోహం” “కాదేదీ వ్యాపారానికనర్హం” - ప్లాస్టిక్ నవ్వులు, మూటల (డబ్బు) మాటలు, కృత్రిమ కేరింతలు, హింసారాగాలు - ఈ మీడియా ఏమి చెప్పదలచుకుంది? డబ్బు, పేరు, కెరీర్ పేరుతో యువతకు గాలాలు వేస్తోంది. అదే ప్రపంచంగా భ్రమింపచేస్తోంది. ఒకప్పటి రికార్డుంగ్ డాన్స్ లు నేడు ‘ఆట-పాట’ల పేరుతో తెరకెక్కుతున్నాయి. అక్కడక్కడా ఒకటి అరా మంచి కార్యక్రమాలు లేవని కాదు, కాని అవి సముద్రంలో నీటి చుక్కలైపోతున్నాయి.

ప్రపంచీకరణ అంటే ప్రపంచం మన ముంగిట్లోకి వస్తుందని, తనతోపాటు ప్రపంచ మీడియా అనే స్వర్గాన్ని అందుబాటులోకి తెస్తోందని అనుకున్నాం. అందులో రంగుల స్వప్నాలే ఉంటాయనుకున్నాం. కానీ పీడకలలు పొంచి వుంటాయని మెలకువలో కూడా ఆలోచించలేదు. మానవ సంబంధాలన్నీ ఆర్థిక సంబంధాలేననే మాట మళ్ళీ మళ్ళీ గుర్తుచేసుకోవలసి వస్తోంది. శవాలపై కెమేరాల కథాకళితో, ఎంత వికృతంగా చూపితే అంత ఎక్కువ పాపులారిటీ పొందగలమనే పోటీతో, శోకాన్ని కూడా గ్లామరైజ్ చేసి చూపుతూ పరుగు పందాలాడుకుంటున్నారు.

సమాజ దుష్టత్వాన్ని ఎత్తిచూపే పేరుతో దుష్ట సంస్కృతితో పాదులు వేస్తున్నాయి. ప్రేమ పేరుతో, కిడ్నాపుల పేరుతో, మద్యం మత్తులో రోజుకో రకమైన హింసకు యువత పాల్పడుతుంటే, దానినే ముడిసరుకుగా తీసుకుని వ్యాపారం చేసుకుంటున్నారు. పర్యావరణానికి ప్రమాదమని పారవేసిన ప్లాస్టిక్ ని రీసైక్లింగ్ చేసినట్లు, రోడ్డుబారి చెత్తను నట్టింట్లో వేస్తున్నారు. అకృత్యాలకు అంకురార్పణ చేస్తున్నారు. ఆజ్యంపోసి ఆనందిస్తున్నారు.

చూస్తూ ఊరుకుంటే లాభం లేదు. ఈ మొగలిపోదల సుగంధం చాటున పొంచి వున్న మిన్నాగుల నుండి యువతను, పిల్లల్ని కాపాడుకోవలసిన బాధ్యత తల్లిదండ్రులది. సమాజానిది.

వారిద్దరికీ కర్తవ్యం స్ఫురించింది. ఆ ప్రయత్నంగానే ఇద్దరూ ఒకే నిర్ణయానికొచ్చారు. తమతో పాటుతమ సహచరు లను, సన్నిహితులనూ కూడా కార్యోన్ముఖులను చేయడానికి రేపే సరైన సమయమని కూడబలుక్కుని నిద్రకు పక్రమించారు.



## చలి చీమలు

సత్యభాస్కర్

పల్లె కాంతులను దిగమింగిన పట్నం  
సువర్ణ వర్ణంలో ధగ ధగలాడుతోంది  
పొముల్లా మెలితిరిగే రోడ్డు  
ప్లేవోవర్లు-హైమాస్ట్లైట్లు  
ఎటుచూసిన ఐశ్వర్యంతో  
కలిగిన వాళ్ళ భూలోక స్వర్గంలా  
హాయిలు పోతోంది-వెలిగిపోతోంది!  
కోల్పోయిన ప్రాభవాన్ని వెదుక్కుంటూ  
పట్నం చేరిన పల్లెజనం  
వీధులు ఊడ్చే పని వాళ్ళయ్యారు  
కార్ఖానాల్లో కార్మికులయ్యారు  
గూడు లేని వలస పక్షులయ్యారు  
ఈ వెలుగు జిలుగుల వెనక  
మండుతున్న చమురయి, వత్తిలా కాలిపోతూ  
దీపం చుట్టూ నీడలాంటి అంధకారంలో  
మట్టి ప్రమిదలాంటి మురికి వాడల్లో  
మగ్గుతున్న పల్లె జనం  
పట్నంలో నేడు, మళ్ళీ పొక్కుటయ్యారు  
మట్టి మనుషుల సైన్య మయ్యారు  
పల్లెల్లో సాగుతున్న భూపోరు  
పట్నంలో నేడు, మళ్ళీ మొదలయింది!  
ఎర్రజెండాల వెలుగుల్లో  
గుడిసె జాగాల పోరాటమయింది!  
చలిచీమల చేత చిక్కిన సర్వంలా  
పట్నం నేడు, భయంతో వణకుతోంది.

❖❖❖



# జమ్మూకాశ్మీర్ లో చిచ్చు రేపిన మతోన్మాదం

జమ్మూ ప్రాంతంలో మతతత్వ బి.జె.పి, కాశ్మీర్ ప్రాంతంలో హురియత్ కాన్ఫరెన్సు వంటి వేర్పాటువాద సంస్థలు మతోన్మాద చిచ్చును రేపి జమ్మూ కాశ్మీర్ ను అస్థిరత్వం పొల్లేయాలని ప్రయత్నిస్తున్నాయి.

అమర్ నాథ్ దేవాలయ బ్రహ్మకు కాశ్మీర్ లో భూమి కేటాయించినపుడు ముస్లిం సంస్థలు ఆందోళన చేపట్టాయి. కేటాయింపును ఉపసంహరించిన తర్వాత బిజెపి జమ్మూలో హిందువులను రెచ్చగొట్టింది. ఒక చిన్న సమస్యను భూతద్దంలో చూపించి దేశ వ్యాప్తంగా హిందూ మత కార్డును ప్రయోగించాలని ప్రయత్నిస్తున్నది. వాస్తవంగా భూమి కేటాయింపు యాత్రికులకు వసతి సౌకర్యాలను కల్పించటంకొరకు మాత్రమే అయినా దాన్నేదో శాశ్వతంగా అమర్ నాథ్ బ్రహ్మకు రిజిస్ట్రేషన్ చేసినట్లుగా ముస్లిం సంస్థలూ దాన్ని వెనక తీసుకున్నట్లుగా బిజెపి ప్రచారం చేశాయి.

ఈ తాత్కాలిక కేటాయింపు ను వెనక్కి తీసుకున్నప్పటికీ యాత్రికులకు కావల్సిన సౌకర్యాలను ఎప్పటిలాగే రాష్ట్ర ప్రభుత్వం కల్పించింది. యాత్ర యధాతథంగా కొనసాగింది. అయినప్పటికీ హాజ్ యాత్రకు సబ్సిడీలు ఇచ్చే ప్రభుత్వం, అమర్ నాథ్ యాత్రను అడ్డుకున్నదని బిజెపి దుప్రచారం చేసింది. ముస్లింలను దువ్వేపని చేస్తున్నదని ఆరోపించింది.

లేని సమస్యపై జమ్మూలో హిందూ భావాలను రెచ్చగొట్టి భూమి కేటాయింపుపై ఆందోళన కొనసాగిస్తున్నది. బందులూ విధ్వంసాలకు పూనుకుంటున్నది. కాగల కార్యం గంధర్వులు తీర్చినట్లు ముస్లిం ఉగ్రవాద సంస్థల వేర్పాటు వాదానికి ఊతం ఇచ్చేపనులు చేసింది.

జమ్మూ నుండి కాశ్మీరుకురావల్సిన సరఫరాలను, కాశ్మీర్ నుండి దేశంలోని ఇతర ప్రాంతాకు వెళ్ళాల్సిన ఆపిల్ పండ్ల ఎగుమతులను కాషాయ సంస్థలు అడ్డుకున్నాయి. కాశ్మీర్ ఆక్రమిత ప్రాంత రాజధాని ముజఫరాబాద్ కు ముస్లిం వేర్పాటువాదులు యాత్రను చేపట్టాయి. శ్రీనగర్ లోని ఐక్యరాజ్యసమితి కార్యాలయానికి వేలాది మందితో ప్రదర్శనగా వెళ్ళి కాశ్మీరును పాకిస్తాన్ లో విలీనం చేయాలని వినతిపత్రం ఇచ్చాయి.

హిందూ మతోన్మాద సంస్థలు జమ్మూ కాశ్మీర్ రాష్ట్రం మూడు ముక్కలు కావాలని కోరుకుంటున్నారు. కోటికి కొబ్బరి


కాయదోరికినట్లు అమర్ నాథ్ బ్రహ్మ భూమి వివాదం బిజెపికి ఆయాచితంగా కలిసివచ్చింది. 25 లక్షల ఓటర్లు ఉన్న కాశ్మీర్ ప్రాంతానికి 46 ఎంఎల్ఎ సీట్లు వుండగా, 29 లక్షల ఓటర్లు ఉన్న జమ్మూ ప్రాంతంలో 37 ఎంఎల్ఎ సీట్లు మాత్రమే వున్నాయని బిజెపి నాయకులు వెంకయ్య నాయుడు ఒక అబద్ధాన్ని ఈ సందర్భంగా ప్రచారంలో పెట్టారు. జనాభా లెక్కల ప్రాతిపదికన జమ్మూకాశ్మీర్ లో ప్రతి 1,19,726 మంది జనాభాకు ఒక

ఎంఎల్ఎ వుండగా, కాశ్మీర్ లో ప్రతి 1,19,064 మందికి ఒక ఎంఎల్ఎ వున్నారు. ఇక్కడ ఎవరికీ అన్యాయం జరిగింది లేదు. కాశ్మీర్ ప్రాంతంలో ఇదివరకు ఉగ్రవాద కార్యకలాపాలవలన ఓటర్లను గుర్తించటం, రిజిస్టరు చేయటం తక్కువగా వుంది. ఈ వాస్తవాన్ని వెంకయ్యనాయుడు దాచిపెట్టారు.

బిజెపి అధికారంలో ఉన్నప్పుడు ఒక పని, లేనప్పుడు ఒక పని చేస్తుంది. బిజెపి నాయకత్వంలో వున్న ఎన్.డి.ఎ ప్రభుత్వం వేర్పాటు వాదులతో చర్చలు చేసి శాంతి కోసం ప్రయత్నించింది. పాకిస్తాన్ ప్రభుత్వంతో స్నేహ పూరిత వాతావరణాన్ని నెలకొల్పే పని చేసింది. అదే బిజెపి ఈ రోజున అధికారం కోసం జమ్మూ కాశ్మీర్ లో మంటలు రేపుతున్నది. అమర్ నాథ్ సంఘర్ష సమితిని ఉపయోగించి హిందువులను పక్కదారి పట్టిస్తున్నది.

జమ్మూ కాశ్మీర్ లో పరిస్థితి ఇలా చేయి దాటిపోవటానికి కాంగ్రెసు నాయకత్వంలోని యుపిఎ ప్రభుత్వం, అందునా ప్రధాని బాధ్యత వహించాలి. తనప్రభుత్వం సాధించిన ఘనవిజయాలను చెప్పుకునే కంటే జమ్మూ కాశ్మీర్ పరిస్థితిని ఎలా చక్కదిద్దుతారో తన ఎర్రకోట ప్రసంగంలో చెప్పాలని హిందూ పత్రిక రాజకీయ సంపాదకులు హరష్ ఖారే కోరారు.

“గత 15 సంవత్సరాలుగా జమ్మూకాశ్మీర్ లో సాధించిన రాజకీయ, వ్యూహాత్మక విజయాలు గత కొద్ది నెలల్లోనే ఎందుకు కరిగిపోతున్నాయో ప్రధాని చెప్పాలి. వైరాలను పెంచే బి.జె.పి రాజకీయాలకు వ్యతిరేకంగా దేశాన్ని ఐక్యం చేసే అవకాశాన్ని స్వాతంత్ర దినోత్సవం సందర్భంగా ప్రధానమంత్రి వినియోగించాలి. కాని అలా జరగలేదు పైగా జమ్మూకాశ్మీర్ లో జరుగుతున్న పరిణామాలను గమనించి సరిచేసే వీలు లేనివిధంగా అమెరికా-భారత అణుఒప్పందంలో ప్రధాని కూరుకుపోవటం దురదృష్టకరం.”





“సున్నితమయిన ఈ రాష్ట్రంలో చేసిన పాపాలను గుర్తించటం చాలాతేలిక. కాంగ్రెసు ముఖ్యమంత్రి కోసం ముఖ్తీ మహమ్మద్ సయీద్ను రాజీనామా చేయించాలని నిర్ణయించటం మొదటిది. దీనికి ముందస్తుగా పీపుల్స్ డెమోక్రాటిక్ పార్టీలోని ఒక విభాగం ఉగ్రవాదులతో కుమ్మక్కవుతున్నదని ఆరోపించారు. సోనియా గాంధీ కిరీటంలో మరో కాంగ్రెసు ముఖ్యమంత్రిని చేర్చటానికి ఈ అవకాశాన్ని అఖిల భారత కాంగ్రెసు కమిటీలోని ముఖ్యులు ఉపయోగించారు.”

“రాజకీయ సంకుచితవంతో వ్యవహరించే విధంగా ముఖ్యమంత్రిని వదిలేయటం తప్పు. గవర్నర్ ఎస్.కె సిన్హా ఎటువంటి వారో ప్రధానమంత్రి, ఆయన సలహా దార్లు ముందుగా పసిగట్టక పోవటం మరింత తప్పు. “అప్రమత్తంగా వుండే ఏ హోం మినిస్టర్ అయినా పాక్షిక ఎజెండాను అమలు చేసే గవర్నరు స్థానంలో మరొకరిని సూచించే వారు. కానీ అలా చేయకపోవటంతో సిన్హా తన ఎజెండాను పదివీకాలాన్ని పూర్తి చేశారు. ప్రధానమంత్రి ఎప్పుడూ స్వతంత్రులు కారు. తన హోంమినిస్టర్ను క్యాబినెట్ నుండి తప్పించే స్వాతంత్ర్యమూ ఆయనకు ఇప్పుడు లేదు. ప్రస్తుత రాజకీయాలు బాగాతెలిసిన వారెవరికైనా సోనియాగాంధీకి శివరాజ్ పాటిల్పైన గుడ్డి నమ్మకంవుందని తెలుస్తుంది.

హోంమినిస్టర్ను మార్చాలని ఒత్తిడి చేయలేని విధంగా ప్రధానమంత్రి భారత-అమెరికా అణుఒప్పందం కూరుకు పోయారు. అణుఒప్పందం కోసం తనపదవిని వదులుకోటానికి

కూడా సిద్ధపడిన ప్రధాని, కొత్త హోం మినిస్టరు విషయంలో అదేవైఖరి తీసుకోటానికి వచ్చిన అడ్డంకి ఏమిటని చరిత్రకారులు ఆశ్చర్య పోతారు. వందలాది మంది సైనికులు కాశ్మీర్లో తమరక్త తర్పణ చేసింది ఒక పార్టీ అధ్యక్షురాలిని సంతోషపెట్టటానికి కాదు.

జమ్మూకాశ్మీర్లో బి.జె.పి యొక్క విచ్ఛిన్నకర స్వార్థపూరిత రాజకీయ డ్రామాని దేశానికి తెలియజెప్పటం ప్రధానమంత్రి పని. అది ఆయన పవిత్ర కర్తవ్యం.

కాంగ్రెసు ఒక లౌకిక పార్టీయే అయినా, మత తత్వానికి వ్యతిరేకంగా నిలబడి పోరాడటం లేదు. ఎన్నికల ప్రయోజనాలను ఆశించి ఈ వెనకడుగు వేస్తున్నది. ఈ వైఖరి పదే పదే వ్యక్తమవుతున్నది. బాబ్రీ మసీదును పడగొట్టకుండా చర్యలు తీసుకోకపోవటంలోనూ, నరసంహారం చేసిన గుజరాత్ బిజెపి ప్రభుత్వ పోకడలపై పోరాడక పోవటంలోనూ, శ్రీకృష్ణ కమీషను సిఫార్సులను అమలు చేయకపోవటంలోనూ ఈ పోకడ కనపడుతుంది. ఇప్పుడు జమ్మూ కాశ్మీరులోనూ అదే పరిస్థితి.

స్వార్థ రాజకీయాలతో పంజాబ్, జమ్మూ కాశ్మీర్లను అస్థిరత్వానికి గురి చేసిన చరిత్ర కాంగ్రెసుది. కార్మిక ఐక్యతకు ద్రోహం చేసే బిజెపి మతోన్మాదానికి, మతోన్మాదులు ఆట కట్టించలేని కాంగ్రెసు ప్రభుత్వ అసమర్థతకు, అవకాశవాద రాజకీయానికి వ్యతిరేకంగా పోరాడాలి.

పి. అజయ్ కుమార్

\*\*\*

## వినిమయ ధరల సూచిక

(బేస్ 2001 = 100)

సెంటర్ సీరిస్	ఏప్రిల్	మే	జూన్	జూలై
హైదరాబాద్	129	130	133	135
గుంటూరు	132	133	137	139
విశాఖపట్నం	131	131	134	137
వరంగల్	143	144	149	152
విజయవాడ	131	134	136	137
గోదావరి ఖని	141	144	146	150
<b>రాష్ట్ర సీరిస్</b>				
విజయనగరం	142	143	144	147
రాజమండ్రి	143	144	146	149
జగ్గయ్యపేట	143	144	145	148
తిరుపతి	138	139	140	143
కొత్తగూడెం	138	139	140	143
నిజామాబాద్	143	144	146	149
ఆలిండియా	138	139	140	143
ఏ.పి.	137	138	140	143

లింకింగ్ ఫ్యాక్టర్	1971=100	1960=100	1982=100
ఆల్ ఇండియా	-	4.93	4.63
హైదరాబాద్	-	5.23	4.79
గుంటూరు	-	5.60	4.57
విశాఖపట్నం	2.48	1.87	4.64
రాజమండ్రి	2.55	1.81	4.26
వరంగల్	2.36	1.90	4.75
ఎన్ఎస్ఐ కాంప్లెక్స్	-	1.89	4.21
గోదావరిఖని (ఎవజిపి)	2.49	-	4.45
విజయవాడ	-	-	4.28
విజయనగరం	-	-	3.93
కొత్తగూడెం	-	-	4.58
నిజామాబాద్	2.52	-	-



# జనజీవనంపై జల ఖద్గం - చేష్టలుడిగిన ప్రభుత్వం

వాన...వాన.... వాన....ఎడతెరిపిలేనివాన!

అవిరామంగా.....అవిశ్రాంతంగా...

ఆగకుండా.....అదేపనిగ...వాన!

ఇళ్ళు చెర్లయ్యాయి..... రాష్ట్రం సముద్రమైంది.

మారుమూళ్ళ పల్లె నుండి మహానగరం హైదరాబాద్ దాకా వాన దెబ్బకు రాష్ట్రం వణికి పోయింది. 16 జిల్లాల్లో ప్రజా జీవితం అతలాకుతలం అయింది. బస్తీ రోడ్లపై వాహనాలు కాదు పడవలు తిరిగాయి. ఒక్క హైదరాబాద్ నగరంలో 200 బస్తీలు నీటిలో మునిగిపోయాయి. 16 నిండుప్రాణాలు గాలిలో కలిసిపోయాయి.

అమెరికాలో కత్రినా లాంటి హరికేన్లు వచ్చినా, ఆంధ్రప్రదేశ్ లో తుఫాన్లు వచ్చినా మొదటగా బలయ్యేది పేదలే అనేది మరోసారి ఋజువయ్యింది. హైదరాబాద్ లో భవనాలు నిర్మిస్తూ వాటి పక్కనే ఇటుక గోడలు కూలి "సజీవ సమాధి" అయిన కార్మిక కుటుంబాలను చూసినా, నరుకుళ్ళపాడు వాగులో ఇసుక లారీ కొట్టుక పోయి నిస్సహాయంగా కన్ను మూసి నీటిపై తేలుతున్న మృత దేహాలను చూసినా మనకు ఇట్టే అర్థమవుతుంది. ఏ ప్రళయమైనా మొదటి వేటు పడేది పేదవాడి పైనేనని.

రాష్ట్రంలో కురిసిన భారీ వర్షాలకు 64 మంది మృతి చెందారు. విజయవాడ నగరంలో 50 వేల మంది, హైదరాబాద్ లో 20 వేల మంది జలదిగ్భండంలో చిక్కుకు పోయారు. ఈ బస్తీలలో నివాసం ఉండే వారిలో మెజారిటీ ప్రజలు శ్రామికులు, అసంఘటిత రంగంలో పని చేసే కార్మిక కుటుంబాలకు చెందిన వారు. వారిని ఆదుకోవడములో ప్రభుత్వం పూర్తిగా విఫలమయింది. రోజువారీగా పని చేసుకుంటే పూటగడవని ఎన్నో కుటుంబాలు తమ సర్వస్వం నీటిలో కోల్పోయాయి. మరో వైపు పనులకు వెళ్ళడానికి అవకాశములేదు. ప్రధానంగా అడ్డా కూలీలుగా పని చేసే వారు పస్తులుండాల్సిన దుస్థితి ఎదురయ్యింది. బాధితుల పట్ల ప్రభుత్వయంత్రాంగము వ్యవహరించిన తీరు తీవ్ర విమర్శలకు గురైంది. చివరకి ముఖ్యమంత్రి తన ఇంటి ముందు నిలిచిన నీరు తీయడానికి ఎవరూ రాలేదని వాపోయారంటే అధికారుల పని తీరు ఎలా ఉందో అర్థం అవుతుంది. స్వయంగా ముఖ్యమంత్రి పర్యటించిన ప్రాంతాలలోనే బాధితులకు నిత్యవసర సరకులు అందలేదు. ఖమ్మంలో ముఖ్యమంత్రి పర్యటన సందర్భంగా బాధితులు ధర్నాలు చేశారు.

గత మూడు సంవత్సరాల క్రితం ముంబై నగరం వరదల్లో చిక్కుకునిపోయి ముంబై వాసులు ఎదుర్కొన్న ఇబ్బందులు, అనుభవించిన నరకము అంతాఇంతకాదు. మన రాష్ట్రంలో కూడ హైదరాబాద్, విజయవాడ, కర్నూల్. వరంగల్ తదితర ఎన్నో

పట్టణాలు వరదముప్పును ఎదుర్కొంటున్నాయి. ప్రభుత్వాలు అనుసరిస్తున్న అనాలోచిత విధానాలవలన చెరువులు, కుంటలు దురాక్రమణకు, వర్షంనీరు ప్రవహించే నాలాలు కబ్బాలకు గురవుతున్నాయి. ఫలితంగా నీరు ఇళ్ళలోకి చేరి ప్రజలు తీవ్ర ఇబ్బందులకు గురవుతున్నారు. రోడ్లపై వర్షంనీరు నిలిచిపోయి పడవల్లో తిరగాల్సిన దుస్థితి ఏర్పడుతున్నది. జలాశయాలన్నీ జలమార్గాలను కాపాడాల్సిన భాద్యతను ప్రభుత్వం విస్మరించినందునే బస్తీలు చెర్లవుతున్నాయి. నగరాలు నీటి దిగ్భండంలో మునుగుతున్నాయి.


రాష్ట్ర వ్యాప్తంగా 324మండలాల్లో వరద తాకిడికిగురయ్యాయి. 2 లక్షల 87 వేల హెక్టార్ల వరి పంట నీటిలో మునిగిపోయింది. 4 లక్షల 5వేల హెక్టార్లలో మెట్టపంటలు నష్టపోయాయి. రాష్ట్రంలో ప్రాణ నష్టంతో పాటు పెద్ద ఎత్తున ఆస్తి నష్టం వాటిల్లింది. 1200 చెర్లకు గండ్లు పడ్డాయి. అనేక చోట్ల రోడ్లు తెగిపోయాయి. విపత్తులో

రాష్ట్రాన్ని ఆదుకోవడములో కేంద్రం కూడ చేతులు ఎత్తేసింది. గత వది సంవత్సరాలుగా విపత్తుల సందర్భంగా ఖర్చుచేసిన 1,700 కోట్ల రూపాయలకు లెక్కలు లేకుండా పోయాయంటే బాధితులకు ఏ మేరకు సహాయం అందుతున్నదో అర్థమవుతూనే ఉంది.

ప్రతిసారి వరదలు రావడము ప్రాణనష్టం, ఆస్తి నష్టం జరగడము వరిపాటిగా మారిపోయింది. ప్రకృతి మీద నెపం మోపి పాలకులు చేతులు దులుపుకుంటుంటే వరదలలో చిక్కుకొంటున్న ప్రజలు విలవిలలాడుతున్నారు. వరదల నివారణకు ప్రభుత్వాలు ముందస్తు చర్యలు తీసుకోవడములో విఫలం అవుతున్నాయి. ప్రాణ, ఆస్తి నష్టం జరగకుండా లోతట్టు ప్రాంతాల ప్రజలను తరలించడము, చెరువుగట్లను, కాలువగట్లను పటిష్టపరచడము, అక్కడనివాసాలుంటున్న వారిని సురక్షిత ప్రాంతాలకు తరలించి పునరావాసం కల్పించడము వరదనీరుకు ఆటంకాలు కలుగకుండా సాఫీగా వెళ్ళిపోయేలా చేయడము వంటి ముందస్తు చర్యలు తీసుకోవడములో ప్రభుత్వానికి చిత్తశుద్ధి లేదు. చేతులు కాలాక ఆకులు పట్టుకున్నట్లుగా ప్రభుత్వం వ్యవహరిస్తున్నది. వరదలవల్ల ప్రాణ నష్టం, ఆస్తి నష్టం జరిగిన తరువాత ఎక్స్ గ్రేషియా, నష్టపరిహారాలు అంటూ మంత్రులు, అధికారులు హడావుడి చేయడము తప్ప దూరదృష్టితో చర్యలు తీసుకోవటం లేదు. ప్రణాళికబద్ధంగా చర్యలు తీసుకుంటే వరదలను నివారించవచ్చు. అలాగే వరదల సందర్భంగా అమాయకులు బలికాకుండా కాపాడవచ్చు కాని ప్రభుత్వాలకు ఆ చిత్త శుద్ధి కరువయ్యింది. అందుకే ప్రజల ప్రాణాలు గాలిలో దీపాలవుతున్నాయి.

❖❖❖

- హారున్





# నిశ్శబ్ద సందేశం



చంద్రయ్య బట్టల వ్యాపారి పట్టణంలో అతనికి ఒక పెద్ద దుకాణం వుంది.

ఒక రోజు చంద్రయ్య పట్టణానికి పది మైళ్ళ దూరంలో వున్న ఒక గ్రామానికి వెళ్ళాడు. అక్కడ అతనికి రావాల్సిన డబ్బులు వసూలు చేసుకుని ఇంటికి తిరిగి వస్తున్నాడు. దారిలో కాసేపు విశ్రాంతి తీసుకోవడానికి ఒక చెట్టు నీడలో ఆగాడు. బాగా అలసిపోయి వుండడం చేత చల్లగాలికి అతనికి వెంటనే నిద్ర పట్టేసింది. కాసేపటి తర్వాత నిద్రలేచిన చంద్రయ్యకి, అతని చుట్టూ చేరిన చిలుకల గుంపు కలిపించింది.

‘అబ్బా ఎంత బావున్నాయి ఈ చిలుకలు. వీటిని ఇంటికి తీసుకుని వెళ్లి పిల్లలకు బహుమతిగా ఇస్తే ఎంతో సంతోషిస్తారు’ అనుకుని తన చేతిలో వున్న కందువాను వాటిపైకి విసిరాడు.

చిలుకలు జరగబోయే ప్రమాదం పసికట్టి ఒక్కసారిగా తుద్రుమని ఎగిరాయి. కాని అన్నింటిలోకి చిన్నదయిన ఒక చిలుక... ఎగరడం కాస్త ఆలస్యం అయింది. ఫలితంగా అది చంద్రయ్య చేతికి చిక్కిపోయింది.

చంద్రయ్య ఆ చిలకకు ‘చిలకమ్మ’ అని పేరుపెట్టాడు. దానికి బంగారంతో పంజరం చేయించాడు. చంద్రయ్య పిల్లలు నిరంతరం ఆ చిలకతో ఆడుకుంటూ దానికి రకరకాల పండ్లు తినడానికి ఇచ్చేవారు. కొద్ది నెలలలో చిలకమ్మ చిన్న చిన్న పదాలను పలకడం నేర్చుకుంది.


కొద్దికాలం తర్వాత.... చంద్రయ్య మళ్ళీ ఆ ఊరికి వెళ్లాల్సిన పని పడింది. ప్రయాణమవుతూ అతను చిలుకతో “చిలకమ్మ.... నేను మీ ఊరికే వెళుతున్నాను. ఒకవేళ మీ బంధువులు కనబడితే ఏమైనా చెప్పమంటావా?” అని అడిగాడు. ఒక్కక్షణం ఆలోచించి చిలుక.... “ఓ యజమాని... మా వాళ్ళు కనబడితే. చిలుకకి ఆకలిగా లేదు. దాహంగా లేదు. ఒంటరిగా బంగారు పంజరంలో హాయిగా వుంది” అని చెప్పు అంది.

చంద్రయ్య తిరుగు ప్రయాణంలో ఆ చెట్టు క్రిందే కాసేపు విశ్రమించాడు. ఎవరో తట్టినట్టయి ఉలిక్కిపడి కళ్ళు తెరిచాడు. అతని చుట్టూ చేరిన చిలుకలు కొన్ని ముక్కుతో అతన్ని పొదుస్తూ.... “మా నేస్తం ఎక్కడ? కులాసాగా వుందా?” అంటూ అరుస్తున్నాయి.

“చిలుకకి ఆకలిగా లేదు. దాహంగా లేదు. ఒంటరిగా బంగారు పంజరంలో హాయిగా వుంది” అని చిలకమ్మ చెప్పిన మాటలను ఒక్క అక్షరం కూడా పొల్లుపోకుండా గబగబా చెప్పాడు.

ఆ మాటలు విన్న చిలకలన్నీ ఆవాక్కుయ్యాయి. వెంటనే ఒక్కొక్కటిగా నేలమీద పడిపోయాయి.

చంద్రయ్య అయోమయంగా వాటి దగ్గరకు వెళ్ళాడు. ఒక చిలుకను చేతిలోకి తీసుకుని చూశాడు. అది నిర్జీవంగా వుంది.



మిగతా వాటి పరిస్థితి కూడా అలాగే వుంది. ‘అయ్యో, నామాటలు విని తట్టుకోలేక అన్నీ చనిపోయాయి’ అని అనుకుంటూ ఇంటికి వచ్చేశాడు చంద్రయ్య. అతను రాగానే చిలకమ్మ తన బంధువుల గురించి అడిగింది.

“చిలకమ్మ నీ మాటలు చెప్పగానే మీ బంధువులంతా ఒక్కొక్కటిగా నేలమీద ప్రాణం పోయినట్టు పడిపోయాయి. నాకయితే ఏమీ అర్థం కాలేదు. ఎందుకలా జరిగింది? వాటికి నామాటలు తీవ్రమైన విభ్రాంతి కలిగించాయా?” అని అన్నాడు.

చంద్రయ్య చెప్తున్నప్పుడు చిలకమ్మ నిశ్శబ్దంగా ఊయల వూగుతోంది. అతను చెప్పడం పూర్తవగానే ఆ చిలుక “అయ్యో అంతపని జరిగిందా? ఇప్పుడు నేను నిజంగానే ఒంటరి అయిపోయాను కదా” అని విలపిస్తూ పంజరంలో కింద పడిపోయింది. కాసేపు గిలగిలా కొట్టుకుంది. ఆ తర్వాత దానిలో చలనం ఆగిపోయింది.

చంద్రయ్య ఆశ్చర్యంతో తలమునకలు అవుతూ పంజరం తలుపు తీశాడు. చిలకమ్మని పట్టుకుని చూశాడు. ‘పాపం ఇది కూడా బాధతో గుండెపగిలి చచ్చిపోయింది’ అనుకుంటూ దాన్ని తోటలోకి తీసుకెళ్ళాడు. ఒక చెట్టు కింద చిలుకను పెట్టి, దాన్ని పూడ్చడానికి చిన్న గొయ్యి తీయసాగాడు. ఇంతలో చిలకమ్మ ఒక్కసారిగా తన రెక్కలు టపటపలాడిస్తూ పైకి లేచింది. చంద్రయ్య తేరుకుని చూసేలోగా అది గాల్లోకి అందనంత ఎత్తులోకి ఎగిరింది.

“నా కోసం మా వాళ్ళ దగ్గర నుండి సందేశం తీసుకొచ్చిన మీకు నా కృతజ్ఞతలు. ఎలా తప్పించుకోవాలో నీ ద్వారానే వాళ్ళు నాకు చెప్పి పంపారు. నేను వాళ్ళతో కలిసి జీవించడానికి శాశ్వతంగా వెళ్లిపోతున్నాను” అంది చిలుక. ఆశ్చర్యంగా చూస్తున్న చంద్రయ్యతో ఇలా చెప్పింది. “నా కోసం బంగారంతో చేసినా దేనితో చేసినా ఆ పంజరం పంజరమే. స్వేచ్ఛాజీవులకు అది జైలులాంటిది. వెళ్ళిస్తాను!” అంటూ రివ్వన ఆకాశంలోకి ఎగిరిపోయింది చిలకమ్మ స్వేచ్ఛలేని జీవితం నరకమే కదా? ❖



# ః చైనా, ఇండియా - ఒలింపిక్స్! ః

ఒక వ్యక్తికి కమ్మటి కలవస్తే! ఆ అనిర్వచనీయ అనుభూతి ఆ వ్యక్తికే స్వంతం. ఇది ప్రకృతి! కాని సోషలిస్టు చైనా తాను కన్న కలను యావత్ ప్రపంచం ముందు సాక్షాత్కరింప చేయటమే “2008 బీజింగ్ ఒలింపిక్స్” మహాద్భుతం! అందుకే అది అనుపమానం, అనిర్వచనీయం. కాబట్టే ఇది ప్రకృతేతరం. ఒలింపిక్స్ క్రీడల ప్రారంభ ముగింపు ఉత్సవాలను బుల్లితెరమీద చూసిన వారే సంభ్రమాశ్చర్యాలలో మునిగి పోగా బీజింగ్ లో వున్న వారికి సాక్షాత్తు ‘మయసభ’లో వున్న దాని కంటే మించిన ఫీలింగు వచ్చిఉండవచ్చు. ఒలింపిక్స్ సంఘం అధ్యక్షుడితో సహా అనేక మంది చెప్పినట్లు తదుపరి “ఒలింపిక్స్ నిర్వహించే వారు చైనా కన్నాబాగా నిర్వహించాలంటే చాల కష్టపడాల్సి ఉంటుంది. చైనా ఒలింపిక్స్ నిర్వహణ నభూతో నభవిష్యతి!” అని పొగిడారు.

2008, 8వ నెల రాత్రి 8గం||ల 8 ని||ల 8సెకన్లకు (భారత కాలమానం ప్రకారం సా|| 5 గంటల 38 ని|| 8 సెకన్లకు) ఒలింపిక్స్ క్రీడలు ప్రారంభమైనాయి. పక్షిగూడు (బర్డ్ నెస్ట్) స్టేడియంలో చైనా అధ్యక్షుడు హుజింటావో ఒలింపిక్స్ ప్రారంభమైనట్లు ప్రకటించటంతో ధగధగాయమైన కాంతుల నడుమ 29వ ఒలింపిక్స్ కు తెరలేచింది.

205 దేశాలు, 18 వేల మంది క్రీడాకారులు. అమెరికా, రష్యా, ఫ్రాన్స్, జపాన్ దేశాధిపతులతో సహా 80 దేశాధినేతలు సుమారు 20 వేల మంది విదేశీ మీడియా ప్రతినిధులు. ఈ ఆటల సందర్భంగా చైనాకు వచ్చిన 5 లక్షల మంది పర్యాటకులు. ఇంత మందికి రక్షణ ఇవ్వటం మామూలు విషయం కాదు. అందుకే 10 వేల మంది పోలీసులతో పాటు లక్ష మంది వలంటీర్స్ ను రిక్రూట్ చేసుకున్నారు. చీమ చిటుక్కు మన్నా వీరంతా స్పందించారని నేడు ప్రపంచ మీడియా చైనాను పొగుడుతున్నది.

**చైనా సన్నద్ధమైన తీరు అమోఘం!**

గతంలో 28 దేశాలు ఒలింపిక్స్ నిర్వహించినాయి. చైనా 29 వది. గత 7 సం||లుగా దీనికి చైనా చేసిన కఠోర శ్రమగురించి పెట్టుబడి దారులు, వారి మీడియా సైతం ఆశ్చర్యపోతున్నాయి.

డబ్బు ఖర్చు పెట్టడం, ఒలింపిక్స్ నిర్వహించటం, ఆ సందర్భంగా బహుళ జాతి కంపెనీలు తమ సరుకులు

అమ్ముకోవటం లోకానికి తెలిసిన తీరు. ఈ ఒలింపిక్స్ ద్వారా సోషలిజం ఔన్నత్యాన్ని ప్రపంచానికి చాటింది చైనా.

ఒక పక్క లక్ష మంది కూర్చునే బర్డ్ నెస్ట్ స్టేడియం వంటివి నిర్మించడం ద్వారా స్ట్రీట్, సిమెంట్ వంటి పారిశ్రామిక సరుకులు ఉత్పత్తే గాక లక్షలాది ప్రజలకు ఉపాధి కల్పించింది చైనా. ఆ విధంగా ఆ దేశ ఆర్థిక వ్యవస్థ మరింత పటిష్ట మయ్యే కృషి చేస్తూనే సమాంతరంగా ఆటగాళ్ళకు శిక్షణ ఇచ్చింది. ఏ ఆటలో తమ దేశంలో బాగా ఆసక్తి ఉందో, వాటిలో అప్పటికే తాము రాణిస్తున్నారో ఎంపిక చేసుకుని ప్రపంచ వ్యాపితంగా వున్న అత్యుత్తమ కోచ్ లను 40 మందిని తమ దేశానికి రప్పించి ఆటగాళ్ళకు శిక్షణ ఇప్పించింది. ఆటగాళ్ళూ కఠోర శ్రమ చేశారు.

అటు చైనా ప్రభుత్వ దృష్టి, ఆటగాళ్ళ లక్ష్యము ఒకటే. పసిడి పతకాల సంపాదన “శిక్షణ పునాదిగా, సృజనాత్మకత గుండెగా, విజయమే లక్ష్యంగా” చైనా క్రీడాకారులు పరిశ్రమించారని సి.ఐ.ఐ కి సంబంధించిన మోహనమూర్తి పేర్కొన్నారు. (బిజినెస్ లైన్ 11-08-08) అక్కడి వ్యవస్థ 130 కోట్ల మంది ఆ దేశ ప్రజల్ని ఏకోన్ముఖంగా విజయలక్ష్యం వైపు నడిపిందని, ఇది అనితర సాధ్యమని ఆయన పొగిడారు.

శరీర సౌష్ఠవానికి ప్రాధాన్యత వున్న అథ్లెటిక్స్, ఈతవంటి వాటిలో తమ దేశ వాసులు పాశ్చాత్య దేశాల్లో పోటీ పడలేరని అర్థం చేసుకున్న చైనా ప్రభుత్వం ఇతర వాటిపై కేంద్రీకరించింది. టేబుల్ టెన్నిస్, బాడ్మింటన్, డైవింగ్, జిమ్నాస్టిక్స్, ఫెన్సింగ్ లాంటి వాటి పై కేంద్రీకరించింది. వీటన్నింటిలో పతకాల పంట పండించుకుంది. మన దేశం వంటి దేశాల్లో క్రీడలు ఒక “విలాసం”! కాని చైనాలో అది వృత్తి. ఆ ప్రభుత్వమే వందల సంఖ్యలో క్రీడాపాఠశాలలు నడుపుతున్నది.

ఫలితమెంత కమ్మగా ఉందో వారికి నేడు అనుభవంలోకి వచ్చింది కదా! 51 బంగారు పతకాలు, 21 రజత పతకాలు, 28 కాంస్య పతకాలు సాధించింది. ఈ క్రీడలకు చైనా పెట్టిన ఖర్చు 45 వేల కోట్ల రూ||లు ఇది ప్రధానంగా 20 కొత్త స్టేడియమ్ నిర్మాణానికి, బీజింగ్ నిండా అండర్ గ్రౌండ్ రోడ్లు, సబ్ వేల నిర్మాణానికి, పర్యావరణ రక్షణ కోసం చేసిన ఖర్చే! ఈ ఒలింపిక్స్ పుణ్యమా అని నేడు చైనా యువత ఆటలపై మక్కువ పెంచుకున్నారు!



## సోషలిజం వారసత్వం సజీవంగా ఉంది

ముందుగా క్రింది పట్టికలు చూడండి.

మాజీ సోవియట్ యూనియన్ సాధించిన పథకాలు

దేశం	స్వర్ణం	రజితం	కాంస్యం
రష్యా	23	21	28
యుక్రేన్	7	5	15
బెలారస్	4	5	10
జార్జియా	3	0	3
కజకిస్తాన్	2	4	7
అజర్బైజాన్	1	2	4
ఉజకిస్తాన్	1	2	3
లాత్వియా	1	1	1
ఎస్టోనియా	1	1	0
లిథ్వేనియా	0	2	3
కిర్గిస్తాన్	0	1	1
తజకిస్తాన్	0	1	1
ఆర్మేనియా	0	0	6
<b>మొత్తం</b>	<b>43</b>	<b>45</b>	<b>82</b>

మాజీ సోషలిస్టు దేశాలు

దేశం	స్వర్ణం	రజితం	కాంస్యం
రుమేనియా	4	1	3
పోలెండ్	3	6	1
హంగేరి	3	5	2
చెక్ రిపబ్లిక్	3	3	0
స్లావేనియా	3	2	1
బల్గేరియా	1	1	3
క్రోయేషియా	0	2	3
సెర్బియా	0	1	2
<b>మొత్తం</b>	<b>17</b>	<b>21</b>	<b>15</b>

మొదటి టేబుల్ లోని దేశాలన్నీ మాజీ సోవియట్ యూనియన్ లోనివే. వాటన్నిటికీ కలిపి 43 బంగారు పతకాలురాగా మొత్తం 170 పతకాలు వచ్చాయి. రొమేనియా, పోలెండ్, హంగరి, చెకోస్లావేకియా, బల్గేరియా, యుగాస్లావియాలు నేడు 9 దేశాలుగా విచ్ఛిన్నమయ్యాయి. వాటన్నిటికీ కలిపి 18 బంగారు పతకాలు రాగా, మొత్తం 58 పతకాలు వచ్చాయి. మొత్తం మీద ఈ మాజీ సోషలిస్టు దేశాలు మొత్తం 228 పతకాలను, ప్రస్తుత సోషలిస్టు

దేశాలైన చైనా, క్యూబా, ఉత్తర కొరియాలు సాధించిన 131 తో కలిపితే 359 పతకాలు మొత్తంలో 37.47 శాతం పతకాలు సాధించాయి. ఆదేశాల్లో సోషలిజం విచ్ఛిన్నమైనా కర్పూరం చుట్టిన గుడ్డకు వాసన వెంటనే పోదుకదా! సోషలిజం ఔన్నత్యమది!

## భారత దేశం స్థాన మెక్కడ?

గత అనేక ఒలింపిక్స్ నుండి స్వర్ణ పతకాలు లేక దిగజారుతున్న భారత ప్రతిష్టను అభినవ్ భింద్రా అడ్డుకున్నాడు. ఈ 109 సం॥ల్లో ఏనాడు వ్యక్తి గత క్రీడల్లో రాని బంగారు పతకం దేశానికి అందించాడు అభినవ్ భింద్రా. మొట్టమొదటిసారి మన జాతీయగీతాన్ని ఒలింపిక్స్ క్రీడల్లో వినిపించాడు అభినవ్. మల్ల యోధులకు మారు పేరైన భారతదేశం సుమారు 6 దశాబ్దాలు (1952-2008) పరితపించి సుశీల్ కుమార్ పుణ్యాన కుస్తీలో కాంస్యం సంపాదించింది. బాక్సింగ్ లో మరో వ్యక్తిగత కాంస్య పతకం సంపాదించి పెట్టాడు విజేందర్. మన దేశానికి ఈ సారి కంచు, కనకం రెండూ మోగాయి. అయితే ఇవన్నీ ఆ ముగ్గురి వ్యక్తిగత కృషి వల్ల వచ్చినవే. దాన్లో ప్రభుత్వ ప్రమేయం శూన్యం. ఒక పెట్టుబడి దారుడి కుమారుడు, తాను స్వయంగా ఒక కంపెనీలో సిఇఓగా చేస్తున్నవ్యక్తి అభినవ్ భింద్రా. ఒక షూటింగ్ రేంజ్ నే ఆయన తండ్రి అభినవ్ కు బహుకరించాడు. పత్రికలన్నీ రాసినట్లు నోట్లో బంగారు స్పూన్ తో పుట్టిన వాడు అభినవ్ భింద్రా. స్విడ్జర్లాండ్ కు చెందిన కోచ్ ను నియమించుకున్నాడు.

సం॥	స్వర్ణం	రజితం	కాంస్యం
1900		2 అథ్లెటిక్స్	
1928	1 హాకీ		
1932	1		
1936	1		
1948	1		
1952	1		1 కుస్తీ
1956	1		
1960		1	
1964	1		
1968			1 హాకీ
1972			1 హాకీ
1980	1		
1996			1 టెన్నిస్
2000			1 వెయిట్ లిఫ్టింగ్
2004		1 షూటింగ్	
2008	1		2



మిగతా ఇద్దరూ పేద వారు. ఒక ట్రక్ డ్రైవర్ కడుపున పుట్టిన సుశీల్ కుమార్ రైల్వేలో చిరుద్యోగి. మరో బస్సు డ్రైవర్ కొడుకు విజేందర్ పోలీసుశాఖలో ఇన్ స్పెక్టర్. డ్యూటీలు చేస్తే తప్ప పొట్టగడవని కుటుంబాలవి! ఇటువంటి వారు కుటుంబాలనే సాకుతారా? మెడల్స్ పై మనసు లగ్నం చేస్తారా? అనేక నగరాల్లో వెలిసిన జిమ్మేషియాలన్నీ వేల వేల రూ॥ల ఫీజులు వసూలు చేస్తూంటే సామాన్యులు వాటి ఛాయలకెళ్ళగలరా? మెడల్స్ వచ్చినవారికి లక్షల రూ॥ల నజరానాలు చదవించుకుని దులిపేసు కోవటం మన దేశంలో పాలకులకు రివాజు. తనకు స్పాన్సరర్లు కావాలని కోనేరు హంపి (చదరంగం) లబోదిబో మనటం మన కళ్ళ ముందే జరగలేదా! కుళ్ళు రాజకీయ వేధింపులకు ఎందరు మోనికా దేవిలు, చేతన్ ఆనంద్ లు బలికావటం లేదు? పట్టుదల, ఆత్మవిశ్వాసం, గెలిచితీరాలన్న కాంక్ష (దీన్నే కిల్లర్ ఇన్ స్టింక్ట్ అంటారు) ఎక్కడ్నించి వస్తాయి?

కేవలం 28 లక్షల జనాభా కలిగిన జమైకా సుమారు మూడు దశాబ్దాల తరవాత 100, 200 మీటర్ల రేసులో అమెరికాను ఓడించి స్వర్ణపతకాలు సాధించింది. కోటిలోపు ప్రజావాహినికి ప్రాతినిధ్యం వహిస్తున్న బెలారస్ నాలుగు స్వర్ణాలతోపాటు మొత్తం పదహారు పతకాల్ని సొంతం చేసుకోవడం-చిన్నదేశాల క్రీడాసామర్థ్యానికి పెద్ద నిదర్శనం. లేమికి, ఆకలిమంటలకు నిలయమైన ఇథియోపియా నుంచి వచ్చిన తిరునీష్ దిబాబా అయిదువేలు, పదివేలమీటర్ల పరుగులో పసిడిపంట పండించింది. మనదేశ జనాభాలో రమారమి వందోవంతుకు పరిమితమైన

క్యాబా 19 పతకాలతో పట్టికలో భారత్ కన్నా కొన్ని యోజనాలు ముందుంది. కోటి పాతికలక్షల పౌరులున్న జింబావ్వే, అరకోటి జనసంతతికి మించని ఫిన్ లాండ్ సైతం మనకన్నా మెరుగ్గా రాణించాయి.

భారతదేశంలో క్రీడల స్థాయిని ఈ ఒలంపిక్స్ మరోసారి రుజువు చేశాయి. ప్రపంచ జనాభాలో 17 శాతం వున్న భారతావనికి ఒక్క పసిడి పతకం అదీ సుమారు 30 యేళ్ళకు! 1900 సం॥ నుండి ఒలింపిక్స్ లో పోటీ చేస్తున్నా మన దేశ వ్యక్తి గత బంగారు పతకం వచ్చింది ఈ ఒలింపిక్స్ లోనే. మనకన్నా పేద దేశాలు మనకన్న వెనకబడ్డ దేశాలు “బంగారు” పంట పండించుకుంటుంటే మన దేశం ఇలా అఘోరించడానికి కారణం ఏమిటో పాలకులు డయగ్నోజ్ చేయాలి. క్రీడల మీద ఖర్చంటే క్రికెట్ పై ఖర్చు తప్ప మరో ధ్యాసేలేని దేశం మనది. భీముడు, ధుర్యోధనుడు గురించి, ద్రోణాచార్యుడు, అర్జునుడు గురించి పురాణ కథల్లో చెప్పుకుని మురిసిపోవడానికి అలవాటు పడ్డ జాతి మాత్రమే కాదని, అటు మల్లవిద్యలోను, ఇటు ఆర్పరీలోను మట్టిలో పొర్లుతున్న మాణిక్యాలను వెలికితీసి సాన పట్టాల్సిన ఆవశ్యకత ఉందని పాలకులు గుర్తించాలి. ఇతర ఏయే ఆటల్లో మనకు అవకాశాలుంటాయో నిష్ణాతులతో చర్చించి నిర్ణయించాలి. ప్రభుత్వమే వ్యాయామ పాఠశాలలు అన్ని జిల్లాల్లోను ఏర్పాటు చేసి తగిన శిక్షణ ఇప్పించాలి.

- ఆరెస్సీ




## విజయం సాధించిన ఎన్.టి.ఆర్. వెటర్నరీ కాలేజీ కాంట్రాక్టు ఉద్యోగులు, కార్మికులు

కృష్ణా జిల్లా గన్నవరం వెటర్నరీ కాలేజీలో ఆరు సంవత్సరాల నుండి కంప్యూటర్ ఆపరేటర్లు, ల్యాబ్ అటెండర్స్, లైబ్రేరియన్స్, ఎలక్ట్రిషియన్స్, వాటర్ వర్క్, సెక్యూరిటీ, మెస్, గార్డెన్ వర్కర్లుగా 106 మంది పని చేస్తున్నారు. కనీస వేతనాలు, కార్మిక చట్టాల అమలుకు వీరు నోచుకోలేదు. కాంట్రాక్టర్ దయా దాక్షిణ్యాలపై వేతనాలు చెల్లిస్తున్నారు. జీ.ఓ.నెం:2501 ప్రకారం రూ.3900 వేతనం చెల్లించాలి. కాని రూ.1700/- మాత్రమే చెల్లిస్తున్నారు. మహిళా కార్మికులు సెలవు పెడితే రోజూ ఇచ్చే వేతనం కంటే 50 శాతం అదనంగా కటింగ్ చేస్తారు. యూనివర్సిటీస్ ఎంప్లాయిస & వర్కర్స్ యూనియన్ నాయకత్వంలో ఉద్యోగ భద్రత కల్పించాలని అనేక సార్లు కాలేజీ యాజమాన్యం దృష్టికి తీసుకెళ్ళగా యాజమాన్యం అవుట్ సోర్సింగ్ సిబ్బందితో తమకు సంబంధం లేదని చెప్పింది. గౌ॥ ముఖ్యమంత్రి, పశుసంవర్ధక శాఖా మంత్రి బుద్ధప్రసాద్ లను కలిసి వినతిపత్రం ఇవ్వగా సమస్యను సానుకూలంగా పరిష్కరిస్తామని హామీ ఇచ్చారు.

పెరుగుతున్న నిత్యావసర వస్తువుల ధరలు వీరి జీవితాలను కృంగదీస్తున్నాయి. గతంలో ఇచ్చే వేతనం కంటే తక్కువగా వేసిన టెండర్ ను ఆమోదించారు దీనితో ఉద్యోగులు, కార్మికులు మే 22 నుండి నిరవధిక సమ్మెకు దిగారు. దీక్షాశిబిరం తొలగించాలని పోలీసులు, కొత్త వారిని పెట్టుకుంటామని కాంట్రాక్టర్లు, యాజమాన్యం బెదిరించారు. ఎన్ని బెదిరింపులొచ్చినా పట్టుదలతో నిలబడ్డారు. ఉ॥6 గం॥కే శిబిరానికి చేరుకొని కొత్తవారిని పనుల్లోకి వెళ్ళకుండా అడ్డుకున్నారు. 7 రోజుల పాటు జరిగిన సమ్మె పోరాటం ఫలితంగా యాజమాన్యం దిగివచ్చింది. స్థానిక ఎమ్మెల్యే, యూనియన్, సిఐటియు నాయకత్వం, కాలేజీ యాజమాన్యం మధ్య చర్చలు జరిగాయి. కనీస వేతనాలు 2 నెలల్లో అమలయ్యేలా చర్యలు చేపట్టాలని. ప్రస్తుతం పని చేస్తున్న 106 మందిని కొనసాగించా లనే నిబంధనల ప్రకారం పి.ఎఫ్, ఇ.ఎస్.ఐ చెల్లించాలని. మహిళా కార్మికుల పట్ల వివక్షతను రూపుమాపాలని ఒప్పందం కుదరటంతో పోరాటాన్ని వాయిదా వేశారు. అమలు చేయని పక్షంలో మళ్ళీ పోరాటానికి వెళ్లాలని నిర్ణయించారు.





చైనాలో జరిగిన ఒలింపిక్స్‌లో భారత్ విజేతలు





KLVO 2A 416







మనసు ఫౌండేషన్  
పుస్తకాల పరిశీలనాపట్టిక

పుస్తకం పంఖ్య	KLV01A416
పుస్తకం పేరు	కాగితం ఎంకో
తారీఖు	25/8/23
మొదట అట్ట	yes
వెనుక అట్ట	yes
మొత్తం పేజీలు	37
పెద్ద సైజు పేజీలు	No
ఖాళీ పేజీలు	No
లేని పేజీలు	No
తయారు చేసినది	Nandini
పేజీలు విడదీసినది	Nandini
స్కాన్ చేసినది	Nandhu
పరీక్ష చేసినది	pragathi
పేజీలు పరిచూసినది	
లైండింగు చేసినది	
ప్యాకింగు చేసినది	
స్కాన్ చెయ్యబడింది	
తప్పులు	No
పరిస్థితి	good